



1642

መጽሐፈ : ጨዋታ :
ሥጋዊ : ወመንፈሳዊ ።




በጊዜህን : ዓመተ : ምሕረት :
ከዘነብ : ኢትዮጵያዊ : ተጻፈ ።



በገሀ : ጽባሕ : ማተሚያ : ታተመ :
ገፅ፡፩ : ማ : ም : አዲስ : አበባ ።

SHOUT
SHARE **IT**





መጽሐፈ : ጨዋታ : ሥጋዊ ::

ክፍል : ፩ ::

እግዚአብሔር : እስቲሻር : ሚካኤል : እስቲሞት : ምነ
ው : በኖርሁኝ :: ገብርኤል : ሲያንቀላፋ : ሩፋኤል : ሲደ
ክም : ሐሰተኛው : ዲያብሎስ : ንስሐ : ይገበል ::

ክረምት : ሲመጣ : ሰማይ : እንዲከብድ : የጠሉትም :
ሰው : ሲመጣ : እንደዚያ : ይከብዳል :: ዘወትር : ከሚያጋ
ድል : አህያ : ተሸክሞ : መሄድ : ይሻላል :: ከማያስተካክል :
መላክተኛ : የማለዳ : ወፍ : ትሻላለች : ምነው : ቢሉ :
ንጋቱን : ትነግራለችና ::

ደንጋይና : ጭቃ : ቢቀጣጠሉ : ታላቅ : ቤት : ረጅም :
ቅጥር : ይሆናሉ : እናንተም : መሬታውያን : ሰዎች : እንደዚህ :
ብትረዳዱ : ጥበባችሁና : ኃይላችሁ : ከሰማይ : በደረሰ ::

ከሰና : ክረምት : ፊት : ይመራል : ኋላ : ግን : ደስ :
ያሰኛል :: ድሪ : ምንድር : ነው : ገንዘብን : ለመቆራኘት :
የተሠራ : ሰንሰለት : ነው :: እፊት : መብላት : ቢለመድ : በ
ልተለቀቀም : ነበር : ዝሙትም : ላለመደው : ሰው : እንደ
ዚህ : ነው ::

ጣዝማ : እጅግ : ብልህ : ናት : መሬት : ቀዳ : ገብታ :
እንደዚያ : ያለ : መድኃኒት : የሚሆን : ማር : ትሠራለች ::
ምነው : እናንተ : ሰዎች : ወይ : ከፈጣሪ : ወይም : ከሰው :
ብልህትን : አትፈልጉምን ::

የምሥራች : ከሩቅ : አገር : በመጣ : ጊዜ : የሰው : ልብ
በደስታ : በሕር : ይሰጥማል :: እርጎን : ከፍቶ : ቢተውት
ዝንብና : ድመት : ይጫወትበታል : አገርንም : አቅንቶ :
ሰው : ካላስቀመጡበት : ተመልሶ : ያር : ይሆናል ::

በባቱ ፡ የሚከራ ፡ ሰው ፡ ጅል ፡ ነው ። የሰው ፡ አባቱ ፡
አንድ ፡ አዳም ፡ አይደለምን ። ሌትን ፡ ወንድ ፡ አንድ ፡ ጊዜ ፡
ይደርስባታል ፡ መንታ ፡ ትወልዳለች ፡ እህልም ፡ አንዱት ፡
ፍሬ ፡ ተዘርታ ፡ ብዙ ፡ ታፈራለች ፡ ይህ ፡ ነገር ፡ ከዱ ፡ እን
ዴት ፡ ነው ፡ እንጂ ፡ ማን ፡ ያውቀዋል ፡ ያ ፡ የጠቢቦች ፡ ጠ
ቢብ ፡ ያውቀው ፡ እንደሆነ ፡ ነው ፡ እንጂ ።

ፈረስ ፡ በብረት ፡ ልንም ፡ ይገታል ፡ የሕዝብም ፡ ልን
ሙ ፡ ንጉሥ ፡ ነው ፡ መቃብር ፡ መልካም ፡ ጉታ ፡ ነው ፡ ብ
ስሉንና ፡ ጥሬውን ፡ ይከታልና ። ወዳጅ ፡ ቢወዱት ፡ ይወዳ
ል ፤ መሬትም ፡ ቢበሉት ፡ ይበላል ።

በርበሬ ፡ ላይን ፡ ቀይ ፡ ሆኖ ፡ ይታያል ፤ ምነው ፡ ቢሉ
በብልሐት ፡ ገብቶ ፡ ሊለበልብ ። ክፉ ፡ ሰውም ፡ ቀስ ፡ ብሎ
ገብቶ ፡ ኋላ ፡ ነገሩን ፡ ያመጣል ።

ቸር ፡ ሰው ፡ ለወዳጁ ፡ ጠጅ ፡ ነው ፤ ፍቅሩ ፡ ያሰክራ
ልና ። ዝናም ፡ ከዘነመ ፡ በኋላ ፤ በቃያ ፡ ያበቅላል ፤ ንጉ
ሥም ፡ ከወደደ ፡ በኋላ ፡ ይሾማል ።

ሸክላ ፡ እጅግ ፡ ክፉ ፡ ነው ፤ ወሀ ፡ አርሶ ፡ አሠርቶት ፡
መከታ ፡ እየሆነ ፡ እሳትን ፡ ያስወጋዋል ። ክፉም ፡ ሰው ፡ እን
ደዚያ ፡ ነው ። ወንሬት ፡ ዱቄትን ፡ እንዳነፋ ፤ ዘርዘራም ፡
ሸማ ፡ ጠጅን ፡ እንዲያወርድ ፤ በለቤቱም ፡ ያልቻለውን ፡
ምሥጢር ፡ ሌላው ፡ ሰው ፡ አይችለውም ።

ቅቤ ፡ ክይብና ፡ ካንት ፡ እንዲለይ ፤ በላይም ፡ እንዲሆ
ን ፡ ጸድቅም ፡ ሰው ፡ እንደዚያ ፡ ነው ።

ክፍል ፡ ፪ ።

ደመና ፡ ሰማይን ፡ እንዲሸፍነው ፤ ንጉሥም ፡ በሠራ
ዊቱ ፡ እንደዚያ ፡ ነው ። ሳማና ፡ አብላሊት ፡ ለምለም ፡ መ

ስለው ፡ እንዲለበልቡ ፤ መናፍቃንም ፡ ሲቀርቧቸው ፡ እን
ደዚያ ፡ ናቸው ።

በቀስታና ፡ በዝግታ ፡ የተበጀ ፡ መዘወር ፡ ኋላ ፡ ጉልበ
ት ፡ ይሆናል ። ወረቀት ፡ መልካም ፡ እርሻ ፡ ነው ፤ ብዙ ፡
ነገር ፡ ይዘራልና ። ጉታም ፡ አይሻ ፤ እርሱ ፡ ከዱት ፡ ይኖ
ራልና ።

ማር ፡ ሁለት ፡ ጊዜ ፡ ያገለግላል ፤ አንድ ፡ ጊዜ ፡ መጠ
ጥ ፤ አንድ ፡ ጊዜ ፡ መብራት ፡ ሆኖ ። ምነው ፡ ቢሉ ፡ የ
ብልሕ ፡ ሥራ ፡ ነውና ፡ አሰርም ፡ የለው ።

ሕዝብና ፡ ሕዝብ ፡ ደጋና ፡ ቆላ ፡ ናቸው ። ንጉሡ ፡ ግ
ን ፡ ገባያ ፡ ነው ፤ ሁሉን ፡ ያገናኛልና ። ሸክላ ፡ ከተሰበረ ፡
በኋላ ፡ ገል ፡ ነው ። መኳንንትም ፡ ከተሻሩ ፡ በኋላ ፡ ሕዝ
ብ ፡ ናቸው ።

ክፉ ፡ ሰው ፡ ሽንቱን ፡ በሸነ ፡ ጊዜ ፡ ኋላ ፡ ጉንፋን ፡
ይሆናል ፤ ምነው ፡ ቢሉ ፡ ግብሩ ፡ ተጉድፍ ፡ የተወሐደ ፡
ነውና ፡ ማርና ፡ እሬትን ፡ ቢመዝኑ ፤ ማን ፡ ይደፋል ፡ እሬ
ት ፡ ምነው ፡ ቢሉ ፡ ክፉ ፡ መፈራ ፡ ነውና ።

ከብዙ ፡ ቀን ፡ ደስታ ፡ ያገድ ፡ ቀን ፡ መክራ ፡ ይበል
ጣል ። ንጉሥ ፡ ምስሶ ፡ ነው ፤ ሠራዊት ፡ ግድግዳ ፡ ናቸ
ው ። መኳንንት ፡ ግን ፡ ማገር ፡ ናቸው ፤ ለንቋጣ ፡ ልጡ ፡
እንዲማልግ ፡ እንጨቱም ፡ ቀለል ፡ እንደሆነ ፤ ወስላታም ፡
ወዳጅ ፡ እንደዚያ ፡ ነው ።

ጨው ፡ በዓለሙ ፡ ሁሉ ፡ ይዘራል ፤ ምናልባት ፡ ስል
ችተው ፡ ይተውኛል ፡ ብሎ ፡ ነውን ፤ ከሬት ፡ ጋራ ፡ ይጋባ ፡
እንደሆነ ፡ ነው ፡ እንጂ ፡ የሚለቀው ፡ የለም ።

አንድ ፡ ዓይንና ፡ አንድ ፡ ዓይን ፡ ያላቸው ፡ ተጋብተው ፡
ሁለት ፡ ዓይን ፡ ያለው ፡ ልጅ ፡ ወለዱ ፤ ይህ ፡ ነገር ፡ ም
ንድር ፡ ነው ፤ አንዱ ፡ ካባቱ ፡ አንዱ ፡ ከናቱ ፡ ነዋ ። የዚህ ፡

ዓለም ፡ ትርፉ ፡ ምንድር ፡ ነው ፡ መብላት ፡ መጠጣት ፡ ጥጋብና ፡ ከራት ፡ ነው ፡ ከራት ፡ ምንድር ፡ ነው ፡ እንደርሱ ፡ ሆኖ ፡ የተፈጠረውን ፡ ሰው ፡ መናቅ ፡ ነው ።

ሰው ፡ ፋሪዳን ፡ አብልቶ ፡ አብልቶ ፡ ያሰበዋል ፡ በመጨረሻውም ፡ ይበላዋል ። ምንው ፡ ቢሉ ፡ አብልቶ ፡ መብላት ፡ እንጂ ፡ ገቢያ ፡ ነው ። ወርቅ ፡ ቢያበረቀርቅ ፡ ብር ፡ ያበለጨልጫል ፡ ምንው ፡ እናንተ ፡ መናፍቃን ፡ ጥቂት ፡ ጥቂት ፡ ብልሐት ፡ አታዋጡምን ።

የዝንብ ፡ ብልሐቷ ፡ ምንድር ፡ ነው ። ሌላው ፡ የሠራውን ፡ መብላት ፡ ነው ፡ ሰነፍት ፡ ሰዎችም ፡ እንደዚህ ሌላ ፡ ሰው ፡ ያሠራውን ፡ መብላት ፡ ይወዳሉ ።

ደሀ ፡ ከመሆን ፡ ሀብታም ፡ መሆን ፡ ይሻላል ፡ ምንው ፡ ቢሉ ፡ አይቸግርምና ። በምድር ፡ ከመኖር ፡ በሰማይ ፡ መኖር ፡ ይሻላል ፡ ምንው ፡ ቢሉ ፡ የዚህ ፡ ዓለም ፡ መከራው ፡ ብዙ ፡ ነውና ።

ከባለጌ ፡ ፍቅር ፡ የንጉሥ ፡ ቁጥ ፡ ይሻላል ፡ የረሀብ ፡ ጌትነቱ ፡ መቼ ፡ ነው ፡ እናል ፡ በታጣ ፡ ጊዜ ፡ ነው ፡ ምንው ፡ ቢሉ ፡ የሌለውን ፡ አምጡ ፡ ይላልና ። የማጣትስ ፡ ጌትነቱ ፡ መቼ ፡ ነው ፡ የፈለጉትን ፡ በታጣ ፡ ጊዜ ፡ ነው ። የጥጋብስ ፡ ጌትነቱ ፡ መቼ ፡ ነው ፡ መብልና ፡ መጠጥ ፡ በተገኘ ፡ ጊዜ ፡ ነው ። የመብላትስ ፡ ትርፉ ፡ ምንድር ፡ ነው ፡ ጥጋብ ፡ ነው ።

ክፍል ፡ ፫ ።

ከልጋ ፡ ላይ ፡ ከምትውል ፡ ሴት ፡ ወይዘሮ ፡ ገጣባ ፡ አሀያ ፡ ይሻላል ፤ ምንው ፡ ቢሉ ፡ ጭኖ ፡ ያበላልና ።

ጉጠት ፡ የበረደውንና ፡ የጋለውን ፡ ብረት ፡ እንዲይዝ ፡ አብድ ፡ ሰውም ፡ እንደዚህ ፡ ነው ። መቃጥንና ፡ ብልህ ፡

መላክተኛ ፡ አንድ ፡ ናቸው ፡ ምንው ፡ ቢሉ ፡ ደገና ፡ መስለው ፡ ስበው ፡ ያስገድላሉና ።

እንስሶች ፡ ሁሉ ፡ የሚበሉት ፡ አንድ ፡ ሣር ፡ ነው ፤ ምንው ፡ ፋንድያቸው ፡ ተለዋወጠ ። ሰዎችም ፡ አባታቸው ፡ አንድ ፡ አዳም ፡ ሲሆን ፡ ምንው ፡ አይነታቸው ፡ በዛ ።

ንጉሥ ፡ የቃጣውን ፡ ጽዋ ፡ በጠጣህ ፡ ጊዜ ፡ ተጠንቀቅ ፤ ሌሊት ፡ እንዳያንዝዝህ ። አቀፈ ፤ አዘለ ፡ ማለት ፡ ምንድር ፡ ነው ፤ ስሙና ፡ አጠራሩ ፡ በየራሱ ፡ ቢሆን ፡ ነው ፡ እንጂ ፡ ሁሉም ፡ ተሸከመ ፡ ማለት ፡ ነው ።

ሰይጣን ፡ ጋኔን ፡ ዘር ፤ ማለት ፡ ምንድር ፡ ነው ፤ ስሙ ፡ መለዋወጡ ፡ ነው ፡ እንጂ ፡ ሁሉም ፡ አንድ ፡ ጋኔን ፡ ነው ።

የውሻ ፡ ጅራቱ ፡ ወደላይ ፡ እንዲቆም ፤ የሹመት ፡ ፈላጊም ፡ ልብ ፡ እንደዚያ ፡ ነው ። መርፌ ፡ ሸማን ፡ የሚወጋውምን ፡ እጠቀም ፡ ብሎ ፡ ነው ፤ በኋላው ፡ እንጂ ፡ ፈትል ፡ ተከትሎታል ፤ እነዚያ ፡ እንዲጠቃቀሙ ፡ አያውቅምን ፤ እንደዚህ ፡ ያለ ፡ ሞኝ ፡ የፊቱን ፡ እንጂ ፡ የኋላውን ፡ የማያይ ፤ ይልቁንስ ፡ የርሱን ፡ ቀዳዳ ፡ በጠቀመ ።

ውሽማ ፡ በሴት ፡ ዘንድ ፡ ማር ፡ ነው ፤ ባል ፡ ግን ፡ ፊት ፡ ነው ፤ ስለዚህ ፡ የስስት ፡ መልክና ፡ የሴት ፡ ልብ ፡ አንድ ፡ ነው ፤ ምንው ፡ ቢሉ ፡ ወዲያው ፡ ይለዋወጣልና ።

ብር ፡ አሁን ፡ ምን ፡ ኃጢአት ፡ ውሎ ፡ ይሆን ፡ ሲሸጥ ፡ ሲሸጥ ፡ ኖሮ ፡ ከእሳት ፡ የሚገባ ፡ ለክፍታውቀምን ፤ ሰውን ፡ ሁሉ ፡ እንጂ ፡ ኃጢአተኛ ፡ ሲከደርግ ፡ ከነሮቤል ፡ ጀምሮ ፡ እስከ ፡ ይሁዳ ፡ ይኖራል ፤ እርሱ ፡ እሳት ፡ ያልገባ ፡ ማን ፡ ይግባለት ።

አገር ፡ ካየር ፡ ሲርቅ ፡ ቆላ ፡ ይሆናል ፤ ካየር ፡ ቢቀርብ ፡ ግን ፡ ደጋ ፡ ስለሆነ ፡ ውርጭ ፡ በረዶ ፡ ይሆናል ፤ እንደዚህም ፡ ከንጉሥ ፡ የቀረበ ፡ ልምላሚ ፡ ያገኛል ፤ ከንጉሥ ፡ የፈ

ቀ ፡ ግን ፡ ደሀ ፡ ይሆናል ። አሳትንና ፡ ንጉሥን ፡ እጅግ ፡ አት
ራቅ ፡ አንዳይበርድህ ፡ እጅግም ፡ አትቀረብ ፡ እንዳይፈጅህ ።

ክፍል ፡ ፬ ።

ከገንዘብ ፡ መልካም ፡ ማነው ፤ ወርቅ ፡ ነገርንና ፡ ጥልን ፡
የሚያስቀር ፡ ማነው ፤ ፅርቅ ፡ ኑዋሪስ ፡ ማነው ፤ ጽድቅ ፡
ሣቅ ፡ ምንድር ፡ ነው ፤ የደስታ ፡ ለንቃ ፡ ነው ፤ ዘፈን ፡ ምን
ድር ፡ ነው ፤ የደስታ ፡ ማለፊያ ፡ ነው ፤ አልልታ ፡ ምንድር ፡
ነው ፤ የደስታ ፡ መክፈያ ፡ አዋጅ ፡ ነው ።

ልቅሶ ፡ ምንድር ፡ ነው ፤ የኃዘን ፡ ወንዝ ፡ ነው ። ትካዜ ፡
ምንድር ፡ ነው ፤ የመከፋት ፡ ንዝ ፡ ነው ።

እስስት ፡ ስትገቡት ፡ እንደምትጠላ ፤ ሁልጊዜም ፡ የ
ሚለምን ፡ ሰው ፡ እንደዚያ ፡ ነው ። በለጌ ፡ በበቅሎ ፡ ላይ ፡
በሄድ ፡ ወደ ፡ ሰማይ ፡ የወጣ ፡ ይመስለዋል ። ተኩሩ ፡ በሪያ ፡
ወደል ፡ ውሻ ፡ ይሻላል ፡ ምነው ፡ በሉ ፡ ጌታውን ፡ በዩ ፡
ጊዜ ፡ ጅራቱን ፡ ይቆላልና ።

ተጌጥ ፡ መልካም ፡ ማነው ፤ ወርቅና ፡ ብር ። ለሰልፍስ ፡
መልካም ፡ ማነው ፤ በሩድና ፡ አረር ። ተገላጋይ ፡ መልካም ፡
ማነው ፤ አስቀድሞ ፡ ማፈር ፤ ከመብልስ ፡ ጣፋጭ ፡ ማነው ፤
ማርና ፡ ሱካር ፤ ሰብሳቢስ ፡ ማነው ፤ መቃብር ።

ለሰውስ፡መልካም ፡ ማነው፤አገር፤ለወገብስ ፡ መልካም ፡
ማነው ፡ ዝናር ። ቀዝቃዛስ ፡ ማነው ፡ በረዶ ። ድንገተኛ ፡
ማነው፤አግኝቶ ፡ ማግት ፡ ተንቆ፡መኖር።ውርጭስ ፡ ማነው፡
ሲበሉ ፡ ማየት ። መታረዝ ፡ ምንድር ፡ ነው ፤ ተሸሞ ፡ መሻር።
ብርድ ፡ ምንድር ፡ ነው ፤ የቅናት ፡ ነገር ። የልብስ ፡ ዘርፍ ፡
ማነው ፤ ጭፍራ ። ከተራ ፡ ማን ፡ ይውላል ፤ ንጉሥና ፡ መ
ነጽር ። ካረሀ ፡ ማን ፡ ይውላል ፤ ነፍጠኛ ። ከሜዳ ፡ ማን ፡
ይውላል ፤ ፈረሰኛ ።

ደመና ፡ ብልሕ ፡ ነው ፤ ወሀን ፡ ከምድር ፡ አውጥቶ ፡ ም
ድርን ፡ ያጠጣልና ። ምነው ፡ ነገሥታትስ ፡ የደጋውን ፡ ለ
ቆላ ፤ የቆላውን ፡ ለደጋ ፡ አያደርጉትምን ። የፍየል ፡ ንጉሥ ፡
ነምር ፡ ነው ፤ የበግ ፡ ንጉሥ ፡ ተኩላ ፡ ነው ። ያህያ ፡
ንጉሥ ፡ ጅብ ፡ ነው ። ያራዊት ፡ ንጉሥ ፡ አንበሳ ፡ ነው ።
የክፋት ፡ ምንጭ ፡ ዲያብሎስ ፡ ነው ።

አባብ ፡ የሰይጣን ፡ በቅሎ ፡ ናት ፡ ፋደት ፡ ውሻ ፡ በ
መጣባት ፡ ጊዜ ፡ ተፈላበታለች ። ተመልሶ ፡ እየጮኸ ፡ ይ
ሸሻል ፤ ያም ፡ ስፍራ ፡ እስከ ፡ ብዙ ፡ ቀን ፡ ድረስ ፡ እየገማ ፡
ይኖራል ። ጸድቃንም ፡ የእግዚአብሔርን ፡ ነገር ፡ ሊያስተ
ምሩ ፡ በጀመሩ ፡ ጊዜ ፡ ሰይጣን ፡ ክፉ ፡ ነገር ፡ በመካ
ከላቸው ፡ አምጥቶ ፡ እንደውሻው ፡ ያበርራቸዋል ።

ንጉሥ ፡ ኮርቶ ፡ የደኃውን ፡ ጩኸት ፡ በይስማ ፤ እ
ግዚአብሔር ፡ መንግሥቱን ፡ ለተናቀ ፡ ሰው ፡ ይሰጥበታል ።
መኰንን ፡ ቢከራ ፡ ይሞታል ፤ ወይም ፡ ይታሠራል ። ዘመ
ን ፡ ያነሣው ፡ ታላቅ ፡ ዜማ ፤ እንቅርት ፡ ያፈርጣል ።

ምላሰኛ ፡ ሌት ፡ ጡብ ፡ ከጎረቤት ፡ በሰማች ፡ ጊዜ ፡
መላሳን ፡ መለመጥ ፡ ትጀምራለች ። ፍቅር ፡ ዘውድ ፡ ነው ።
መልካም ፡ ጠባይ ፡ ዝናር ፡ ነው ። ትሕትናም ፡ ጫማ ፡ ነ
ው ። ጥል ፡ በሕር ፡ ነው ፤ ፍቅር ፡ ግን ፡ መርከብ ፡ ነው ።
መልካም ፡ መላስ ፡ መልሕቅ ፡ ነው ።

ደመና ፡ በዘረ ፡ ጊዜ ፡ ጨው ፡ ይቀልጣል ፤ የሰው ፡
ኃጢአት ፡ በበዛች ፡ ጊዜ ፡ የእግዚአብሔር ፡ ረድኤት ፡
ይርቃል ። የሰው ፡ ገንዘብ ፡ የለመደ ፡ ሹም ፤ ያህያ ፡
ሥጋ ፡ የለመደ ፡ ጅብ ፡ አይቻልም ። መጋዝ ፡ በከረከር ፡
ምሣር ፡ ይፈልጣል ። ምነው ፡ እናንተ ፡ ሰዎች ፡ እንዳቅ
ም ፡ እንዳቅማችሁ ፡ ብልሕት ፡ አትፈልጉምን ። ነጋዴ ፡

ቢያረጅ ፡ ከገበያ ፡ ሄዶ ፡ ይጉለታል ፡ ሌባ ፡ ቢያረጅ ፡ ልብሱን ፡ ተገፎ ፡ ተአልጋ ፡ ውስጥ ፡ ይሰወራል ።

አመድ ፡ የአንጨት ፡ ሬሳ ፡ ነው ፡ ማን ፡ ይቀብረዋል ፡ ነፋስ ። ዘወትር ፡ እየቀበጠረ ፡ ከሚጸልይ ፡ ሰው ፡ ሲነጋ ፡ የሚንጫጨፍ ፡ ወሬች ፡ ይሻላሉ ። መልካም ፡ ጠጅ ፡ በጠጡት ፡ ጊዜ ፡ አካል ፡ ሁሉ ፡ ብርሃን ፡ ይሆናል ። ስካር ፡ ምሽት ፡ በመጣ ፡ ጊዜ ፡ ሁሉ ፡ ጨለማ ፡ ይሆናል ።

ጥበብን ፡ ለምን ፡ ትፈልጓለህ ፡ ከገበያ ፡ አትገዛ ፡ ከምድር ፡ አትበቅል ። ከከፋቤል ፡ ጀርባ ፡ ካለው ፡ ከሕይወት ፡ ምንጭ ፡ በሃይማኖት ፡ ብርሃኑ ፡ ቅዱ ።

በሬ ፡ በቅልጥሙ ፡ ቅባቱን ፡ ይዘት ፡ ይኖራል ፡ ገና ፡ ኋላ ፡ ለቁርባቱ ፡ ማልፊያ ፡ ይሆንኛል ፡ ብሎ ፡ ነውን ። ያዳምም ፡ ልጆች ፡ እንደዚሁ ፡ ለተዝከራቸው ፡ ያኖራሉ ። ምንው ፡ ዓይናቸው ፡ ሲያይ ፡ ቢሰጡት ፡ ይከራከሩ ፡ ይሆን ።

እግዚአብሔር ፡ በጥበብ ፡ ሁሉን ፡ ሁለት ፡ ሁለት ፡ አድርጎ ፡ ፈጠረ ፡ አስተውል ፡ ሰማይንና ፡ ምድርን ፡ ፀሐይንና ፡ ጨረቃን ፡ በጋንና ፡ ክረምትን ፡ ቀንንና ፡ ሌሊትን ፡ ሰውንና ፡ መላእክትን ፡ አዳምንና ፡ ሔዋንን ፡ ጽድቅንና ፡ ኩነቱን ፡ ይህችን ፡ ዓለምና ፡ የወዲያኛይቱን ፡ ዓለም ።

ከስካር ፡ ጋራ ፡ አንድ ፡ ቀን ፡ ከመዋል ፡ አርባ ፡ ቀን ፡ መጸም ፡ ይሻላል ። አሸን ፡ በክረምት ፡ ወራት ፡ በአንዲት ፡ ሰዓት ፡ ከጉድጓዱ ፡ ወጥቶ ፡ በከንፋ ፡ እንዲበር ፡ በፀተኛውም ፡ ሰዓት ፡ ከንፋ ፡ ረግፎ ፡ በአግሩ ፡ እንዲሄድ ፡ ወፍም ፡ እንደሚበላው ፡ የዚህም ፡ ዓለም ፡ ተድላውና ፡ ደስታው ፡ ክብሩም ፡ እድሜውም ፡ እንደዚያ ፡ ነው ።

የአሳት ፡ ራት ፡ ዙሪ ፡ ፈልጋ ፡ ከአሳት ፡ አንድ ፡ ምትገባ ፡ ኃጥአንም ፡ ዲያብሎስን ፡ ዙረው ፡ ፈልገው ፡ ገሃነመ ፡ አሳት ፡ ይገባሉ ። መልካምን ፡ መብል ፡ መልካምን ፡ መጠ

ጥ ፡ ዓለምንም ፡ ሁሉ ፡ ቢወዱት ፡ ምን ፡ ይሆናል ። ሞት ፡ ድንገት ፡ መጥቶ ፡ አስጨንቆ ፡ በግድ ፡ ይወስዳልና ።

አሳት ፡ በአንጨት ፡ ነዶ ፡ እንዲገለጥ ፡ እግዚአብሔርም ፡ በጻድቃን ፡ ላይ ፡ እንደዚያ ፡ ነው ። ጉሽ ፡ ጠላና ፡ ያልፈለ ፡ ወጥ ፡ ልብ ፡ እንዲያተኩስ ፡ ሳይሰጥና ፡ ሳይቆጥሩ ፡ ያኖሩትም ፡ ገንዘብ ፡ እንዲዘያ ፡ ነው ፡ ሰውንም ፡ ያላማል ።

መሬት ፡ መሬትን ፡ ይበላዋል ። የሴት ፡ ልብ ፡ ቀላይ ፡ በሕር ፡ ነው ፡ አቅጋት ፡ ከሚተኛ ፡ በቀር ፡ ማን ፡ ያውቀዋል ፡ ብልሐተኞች ፡ ሰዎች ፡ አሳትንና ፡ ነፋስን ፡ ወሀንም ፡ በመዘውር ፡ ይዘው ፡ ሲያሰሯቸው ፡ ይኖራሉ ፡ ያመወዛቸውን ፡ እንዲያሰጧቸውም ፡ አይከራከሩ ፡ ይሆንን ። ከምጣጣ ፡ ጠላ ፡ መጠጣት ፡ ጀማት ፡ ያስቅቃል ፡ የክፉ ፡ ሰውም ፡ ነገር ፡ አንጀት ፡ ይበጥሳል ። መርከብ ፡ በባሕር ፡ መካከል ፡ ሲሄድ ፡ ድንገት ፡ ድንጋይ ፡ እንዲያፈርሰው ፡ ንጉሥም ፡ በሠራዊቱ ፡ ላይ ፡ እንደዚያ ፡ ነው ፡ መንግሥቱን ፡ በበደለ ፡ ጊዜ ።

አንጨትና ፡ ሣር ፡ ዝናም ፡ አብቅሏቸው ፡ አንዱ ፡ ባጥ ፡ አንዱ ፡ ግድግዳ ፡ እየሆነ ፡ አናስገባም ፡ ይሉታል ። መናፍቃንም ፡ የፈጠራቸውን ፡ እግዚአብሔርን ፡ ትተው ፡ ለፍጡር ፡ ይሰግዳሉ ።

ነገሥታትና ፡ መምህራን ፡ እንደ ፡ ውሀ ፡ መልካም ፡ በሆኑ ፡ እስከ ፡ ዘሬ ፡ ድረስ ፡ ወንጌል ፡ በኃሎ ፡ ሁሉ ፡ በተሰበከ ፡ ነበር ። የውሀም ፡ መልካምነቱ ፡ እንደዚህ ፡ ነው ። ከምድር ፡ ላይ ፡ በፈሰሰ ፡ ጊዜ ፡ ሁሉን ፡ አብቅሎ ፡ ምግብና ፡ ልብስ ፡ ይሆናል ፡ ዶቂቱን ፡ አርሶ ፡ እንጀራ ፡ ያደርገዋል ፡ የደረቀውን ፡ እርሾ ፡ ለስላሳ ፡ ያደርገዋል ፡ ያደፈውን ፡ አጥቦ ፡ ንጹሕ ፡ ያደርገዋል ። ከጠጅና ፡ ከጠላ ፡ ውስጥ ፡ ገብቶ ፡

ጣጣቸውንና ፡ ሽታቸውን ፡ ያሳምረዋል ፤ መምሕራንም ፡ እንደዚህ ፡ ቢሆኑ ፡ ዓለሙ ፡ ሁሉ ፡ አንድ ፡ አካል ፡ አንድ ፡ አምሳል ፡ አንድ ፡ ነፍስ ፡ በሆነ ፡ ነበር ።

ዓሣ ፡ ከውሀ ፡ ውስጥ ፡ ከመኖር ፡ መሬትና ፡ ደንጊያ ፡ ከመላስ ፡ ከኛ ፡ ዘንድ ፡ መጥቶ ፡ ጨውና ፡ ቅቤ ፡ አይበላምን ፤ ቆቅስ ፡ ከኛ ፡ ዘንድ ፡ መጥታ ፡ ብትመረቅ ፡ ሁበት ፡ አግኝታ ፡ እንጀራ ፡ በልበላችኋል ፡ ጥሬ ፡ ሲፈልጉ ፡ ከመኖር ።

ዘንዶ ፡ ቢረዝም ፡ አሁን ፡ ምን ፡ ይጠቀማል ፤ የሰዶጣን ፡ ማደሪያ ፡ ሆነ ፡ እንጂ ፡ አግርና ፡ እጅ ፡ እንኳ ፡ የለውም ። መናፍቃንስ ፡ ቢበዙ ፡ ብልህት ፡ ሳይኖራቸው ፡ ምን ፡ ይሆናሉ ። እናንተ ፡ ሰነፎች ፡ ድንቁርናን ፡ ከማይመለስበት ፡ ሽጦት ፡ የሰነበተ ፡ እንደሆነ ፡ ይገድላችኋልና ።

ስብ ፡ ቢያጤሱት ፡ ይሸታል ፤ ብልህትም ፡ ቢያበዙት ፡ ያከብራል ። ሰልፍን ፡ መነኩሴ ፡ ያውቃል ፤ ዝንብን ፡ ሁል ፡ ጊዜ ፡ በጭራ ፡ ዓይን ፡ ዓይኗን ፡ ይላታልና ። ፅውር ፡ ሰው ፡ አንድ ፡ ቀን ፡ መልካም ፡ ወጥ ፡ የቀመሰ ፡ እንደሆነ ፤ ሁል ፡ ጊዜ ፡ ያው ፡ ይመስለዋል ።

አንበሳ ፡ እግዚአብሔር ፡ የፈጠረውን ፡ ምን ፡ ቸገረኝ ፡ ብሎ ፡ ነው ፡ ነፍስ ፡ ካልገደለ ፡ የማይበላ ።

ላምና ፡ በግ ፡ ጠጉርና ፡ ቁርበት ፡ ለብሶ ፡ ከመኖሩ ፤ ሸማና ፡ ግምጃ ፡ ከለበሰው ፡ ውስጥ ፡ ገብተው ፡ በቅቤና ፡ በጨው ፡ ታፍኖ መኖር ፡ አይሻላቸውምን ። ዶሮስ ፡ ይህ ፡ ከስኳሳ ፡ ሸቀናም ፡ ጠጉር ፡ ምን ፡ ይሆናታል ፤ ድልህና ፡ ቅቤ ፡ አጥግቤ ፤ በሞቀ ፡ ወሀ ፡ አጥቤ ፡ ከሚሞቅ ፡ በታ ፡ በከታት ፡ አይሻላትምን ።

ዓሣስ ፡ ከውሀ ፡ ውስጥ ፡ መኖሩ ፡ ምን ፡ አጠቀም ፡ ብሎ ፡ ነው ፤ እንደኔስ ፡ ቢሆን ፡ ከብርድ ፡ ስፍራ ፡ መኖር ፡ እጅግ ፡ ያሳዝኛልና ፡ አጥቤ ፡ እንዲሞቀው ፡ ከአሳት ፡ ዳር ፡ በደረኩት ፡ ነበር ። በወደደው ፡ ልክ ፡ ጨውና ፡ ቅባኑ ግም ፡ አጠግበው ፡ ነበር ።

ሎሚ ፡ ሲያብብ ፡ ይኖራል ፤ መልካም ፡ ይሸታል ፤ መኮምጠጡን ፡ ካልተወ ፡ ግን ፡ ምን ፡ ይሆናል ፡ ፊት ፡ ያጠቁራልና ። ጅብ ፡ ያህያ ፡ ሥጋ ፡ በጠገበ ፡ ጊዜ ፤ ጨካኝ ፡ ከገር ፡ አያስቀምጥም ።

የነብር ፡ ቁርበት ፡ ከበረት ፡ ቢሰቀል ፡ ፍየሎች ፡ ይደገድጋሉ ። ብርቱም ፡ ንጉሥ ፡ በተነሣ ፡ ጊዜ ፡ መናፍቃን ፡ ይታወካሉ ። የጎመን ፡ ዘር ፡ ቢዘሩት ፡ ሰናፍጭ ፡ አይሆንም ፤ ሰውንም ፡ አንተ ፡ በረ፤ አንተ ፡ ጋላ ፡ ብሎ ፡ ቢሰድቡት ፡ የአዳም ፡ ልጅ ፤ መሆኑን ፡ አይተውም ።

ፋቅር ፡ ቢያረጅ ፡ ቅርፍት ፡ ይሆናል ፡ (ይይዛል) ምንው ፡ ቢሉ ፡ ተቀርፎ ፡ ሊወድቅ ፡ ከመልካም ፡ ከታላቅ ፡ ወንዝ ፡ ከለመለመ ፡ ብትደርስ ፡ ተጠንቀቅ ፤ ከዚያ ፡ የሚመጣው ፡ ብዙ ፡ ነውና ።

መልካም ፡ ቆንጆ ፡ አመንዝራ ፡ ሴት ፡ ከለችበት ፡ ቤት ፡ አትግባባ ፤ በከንቱ ፡ እንዳትሞት ። ሴት ፡ ከመሆን ፡ ወንድ ፡ መሆን ፡ ይሻላል ። እንስሳ ፡ ከመሆን ፡ ሰው ፡ መሆን ፡ ይሻላል ። ደንቆሮ ፡ ከመሆን ፡ ብልህ ፡ መሆን ፡ ይሻላል ።

መላጣ ፡ ሰው ፡ የፀሐይ ፡ ወዳጅ ፡ ነው ፤ ያለውን ፡ ሁሉ ፡ ያሳያታልና ። ጠጉራም ፡ ሰው ፡ ያስቀይማታል ፤ ምንው ፡ ቢሉ ፡ ጠጉሩን ፡ ያንጨፈርርባታልና ። ነጭ ፡ ሽንኩርት ፡ ምንው ፡ ይሸታል ፡ ይተኩሳል ፡ ቢሉ ፡ እርሱማ ፡ የጠባዩን ፡ ክፉት ፡ አውቆ ፡ እራሱን ፡ ወደምድር ፡ ቀብሮ ፡ እኖራለሁ ፡ ቢል ፡ ና ፡ ውጣ ፡ እያላችሁ ፡ እናንተ ፡ ብታሳድዱት ፡ ምን ፡ ትጠቀማላችሁ ።

ማሸላን ፡ ወሮች ፡ እራስ ፡ እራሱን ፡ ሲሉት ፡ አይቶ ፤ በቁላ ፡ ፍሬውን ፡ በጎኑ ፡ አዝሎ ፡ ከንፉን ፡ አልብሶ ፡ ይኖራል ። ወህ ፡ ወርዶ ፡ ወርዶ ፡ በይመቸው ፡ ኩሬ ፡ ይሆናል ። ብልህ ፡ ሰው ፡ በጨነቀው ፡ ጊዜ ፡ ሞኝ ፡ ይሆናል ።

ገዴ ፡ አሞራ ፡ እርሷ ፡ ያልገደለችውን ፡ ሥጋ ፡ አትበላም ፤ መልካምም ፡ ሰው ፡ ያለገንዘቡ ፡ አይነክም ። ረሀብ ፡ ውሎውና ፡ አዳሩ ፡ ከማነው ፡ ሥራ ፡ ከማይወድ ፡ ከኩሩ ፡ ሰው ፡ ጋራ ፡ ነው ፤ ጥጋብ ፡ ውሎውና ፡ አዳሩ ፡ ከማነው ፡ ከሠራተኛና ፡ ከተር ፡ ሰው ፡ ጋራ ፡ ነው ። ሰይጣንስ ፡ አዳሩና ፡ ውሎው ፡ ከማን ፡ ጋራ ፡ ነው ፡ ከልበ ፡ ጠማማና ፡ ከዕቡድ ፡ ሰው ፡ ጋራ ፡ ነው ። ካለውና ፡ ከሞተው ፡ ሰው ፡ ማን ፡ ይበልጣል ፤ የሚምለውንና ፡ የሚገዛውን ፡ ሰው ፡ ጨምሮ ፡ የሞተው ፡ ይበልጣል ፤ ስግብግብ ፡ ሰው ፡ ለመብል ፡ የሚጣድፍ ፡ ሆዱ ፡ አምላኩ ፡ ነውና ፡ ታላቅ ፡ ጉርሻ ፡ ጉርሶ ፡ አንቆት ፡ ወይም ፡ ሆዱን ፡ ነፍቶት ፡ ቁንጣን ፡ ይገድለዋል ።

ጨለማ ፡ እጅግ ፡ ጠላታችን ፡ ሆነ ፡ ገና ፡ ሳንተያይ ፡ ፊቱን ፡ ያጠቁራልና ፤ ሥራችሁንም ፡ አትሥሩ ፡ ይላል ፤ እርሱ ፡ የሰንበት ፡ ሹም ፡ መሆኑ ፡ ነውን ፡ እርስ ፡ በርሳችሁም ፡ አትተያይ ፡ ይላል ፤ እግዚአብሔር ፡ ይመስገን ፡ ዘመድ ፡ አላጣንም ፡ የብርሃን ፡ ልጆች ፡ ነን ። ሁሉንም ፡ አናሳድምና ፡ ፀሐይና ፡ ጨረቃን ፡ ከዋክብትንም ፡ በፊት ፡ ግጠሙት ፡ ብለን ፡ በኋላው ፡ አሳትን ፡ እንልቀቅበት ። ዓይናችንም ፡ ዘወትር ፡ ጠላቱን ፡ ከማየት ፡ ይረፍ ።

ሱፍ ፡ አበባውን ፡ አሳምሮ ፡ እሾሁን ፡ አጥሮ ፡ ይኖራል ። ምነው ፡ ቢሉ ፤ የአዳም ፡ ልጆች ፡ ጉምጃዎች ፡ ናቸውና ፡ ዘለው ፡ እንዳይዙት ፡ ነው ። አሁን ፡ ቢጮሁ ፡ አጣጥና ፡ ግራር ፡ ባልረዳዎቸውምን ፤ እረ ፡ ገና ፤ እነዚህ ፡ ፍሬ ፡ ቢሶች ፤ ተገትረው ፡ የቀሩትን ፡ ምን ፡ ጣም ፡ አላቸው ፡ ብለህ ፡ ነው ። ከሞር ፡ ገንዘብ ፡ ሲወድ ፡ ነፍስም ፡ የለው ፤ ዘወትር ፡ የሚገኘው ፡ ከወርቅ ፡ ቤት ፡ ነውና ፤ ያጠመደ ፡ አያጣውም ። ሥጋም ፡ ፍራቱን ፡ እጅግ ፡ አበዛው ፤ ከታረደ ፡ በኋላ ፡ ምን ፡ ያንቀጠቅጠዋል ፤ ምንስ ፡ ያንበድብደዋል ።

መጽሐፈ ፡ ጨዋታ ፡ መንፈሳዊ ።
ክፍል ፡ ፩ ።

ቅቤ ፡ ለመጽሐፍ ፡ ዘመዱ ፡ አይደለም ፤ መጽሐፍ ፡ ግን ፡ ለሰው ፡ ቅቤ ፡ ነው ፤ አታክልት ፡ ሆኖ ፡ ካላፈራ ፤ ሰው ፡ ሆኖ ፡ እግዚአብሔርን ፡ ካልፈራ ፡ መቆረጥ ፡ አይቀርለትም ። ከትኳችና ፡ አራሚ ፡ የሌለው ፡ አትክልት ፡ አይረባም ። ንጉሥና ፡ መምህር ፡ የሌላትም ፡ አገር ፡ እንደዚህ ፡ ናት ፤ ኃጢአት ፡ ስትሠራ ፡ ደስ ፡ ይላታል ፤ ኋላ ፡ ግን ፡ ፍሬ ፡ ስታፈራ ፡ ፍሬዋ ፡ እሬት ፡ ይሆናል ።

ከረገጡት ፡ መሰፋቱ ፡ የወርቅ ፡ መያዣ ፡ ነው ፤ የሰው ፡ ልብም ፡ መፈጠሩ ፡ ክፉና ፡ በጎ ፡ ለማወቅ ፡ ነው ። የጃርት ፡ ልብሷ ፡ እሾህ ፡ ነው ፡ የዲያብሎስም ፡ ልብሱ ፡ ክፉት ፡ ነው ። ሽንኩርትና ፡ ድንች ፡ ፍሬያቸው ፡ በሥራቸው ፡ እንደሆነ ፡ ጸድቃንም ፡ በሥራቸው ፡ ለማፍራት ፡ የአምላካቸውን ፡ ነገር ፡ በልባቸው ፡ ይተክላሉ ።

በገና ፡ ሆዱ ፡ አንድ ፡ ሆኖ ፡ ለወፍራሙም ፡ ለቀጭኑም ፡ እንደ ፡ ጠባያቸው ፡ እንደሚጮህ ፤ እግዚአብሔርም ፡ አንድ ፡ ሲሆን ፡ ለፍጥረቱ ፡ ሁሉ ፡ እንደጠባይ ፡ እንደ ፡ ጠባዩ ፡ ይሰጠዋል ።

የተምር ፡ ፍሬ ፡ እንዲጣፍጥ ፤ የጸድቃንም ፡ ሥራ ፡ እንደዚያ ፡ ነው ፡ ቅል ፡ በዝናም ፡ ይበቅላል ፤ ሸክላም ፡ በውህ ፡ ይሠራል ፤ ኋላ ፡ ግን ፡ ሁለቱም ፡ ለወሀ ፡ ማደሪያ ፡ ይሆናሉ ።

ሰውንም ፡ እግዚአብሔር ፡ ከፈጠረው ፡ በኋላ ፤ መልካም ፡ ሰው ፡ የሆነ ፡ እንደሆነ ፡ ማደሪያው ፡ ያደርገዋል ። መሳል ፡ መልካም ፡ ነው ፤ ብረትን ፡ ይስለዋልና ፤ መጽሐፍም ፡ መልካም ፡ ነው ፤ ልብን ፡ ያበራዋልና ።

እግዚአብሔር፡ አጅግ፡ አረጅ፡ ዘመኑንም፡ የሚያውቀው፡
 ታጣ። መጽሐፍ፡ መንጽር፡ ነው፡ ለሚመለከተው፡ ሰው፡ ከሩ
 ቅ፡ ያሳያልና። ሰነፍ፡ ሰው፡ በሰው፡ ይታመናል፡ ሕላም፡ ተመ
 ልሶ፡ ጠላት፡ ይሆንዋልና፡ ምንም፡ አያገኝ፡ እግዚአብ
 ሔርን፡ ግን፡ ተስፋ፡ የሚያደርግ፡ ሁሉን፡ ያገኛል።

በጥቂት፡ ደመና፡ የደጋ፡ መሬት፡ በረዶ፡ እንደሚ
 ያፈላ፡ እግዚአብሔርንም፡ በማይፈራ፡ ሰው፡ መከራ፡
 ድንገት፡ ይደርስበታል።

ነብር፡ ፍየልን፡ ተኩላ፡ በግን፡ ጅብ፡ አህያን፡ ሞ
 ጭሞጭላ፡ (ምጥማጥ) ያደርጋል፡ እንደሚፈልጉ፡ ዲያብሎ
 ስም፡ የአዳምን፡ ልጆች፡ እንደዚያ፡ ይፈልጋቸዋል።

የወጥ፡ ማጣፈጫው፡ ምንድር፡ ነው፡ ጨውና፡ ቅ
 ቤ፡ የሰውም፡ ማጣፈጫ፡ ሃይማኖትና፡ ምግባር፡ ነው፡
 የእግዚአብሔርን፡ ትእዛዝ፡ ከማፍረስ፡ አፈት፡ መብላ
 ት፡ ይሻላል። ምንው፡ ቢሉ፡ በውሀና፡ በማር፡ ይሟ
 ሻልና። የእግዚአብሔርን፡ ትእዛዝ፡ ግን፡ ያፈረሰ፡ ዘለ
 ዓለም፡ እንደ፡ መረረው፡ ይኖራል።

እግዚአብሔር፡ አብ፡ ጣት፡ ነው፡ እግዚአብሔር፡
 ወልድ፡ ብዕር፡ ነው፡ እግዚአብሔር፡ መንፈስ፡ ቅዱስ፡
 ቀለም፡ ነው፡ ሰማይና፡ ምድር፡ ወረቀት፡ ናቸው፡ ፊደ
 ሉም፡ ፍጥረት፡ ነው፡ እግዚአብሔር፡ አብም፡ በቃሉ፡
 ሰማይንና፡ ምድርን፡ ፈጠረ፡ ያለባቸውንም፡ ፍጥረት፡ ሁ
 ሉ፡ ፈጠረ፡ በመንፈሱም፡ አጸናቸው።

የወጥ፡ ማጣፈጫው፡ ምንድር፡ ነው፡ ጨውና፡ ቅ
 መም፡ ቅቤም፡ ነው፡ የሰውም፡ ማጣፈጫው፡ ሃይማኖትና፡
 ፍቅር፡ ነው፡ ሃይማኖት፡ ያለው፡ ሰው፡ ሁሉን፡ ያዝ
 ዛል፡ ኤልያስ፡ ሰማይን፡ ሰስት፡ ዓመት፡ ከጀወር፡ ዘጋ፡
 ዝናብም፡ አልዘነበም። ቀለም፡ በቀንድ፡ (በብልቃጥ)

ሳለ፡ ጨለማ፡ ነው፡ በተጻፈ፡ ጊዜ፡ ግን፡ ብርሃን፡ ነው።
 ቀለም፡ በቀንድ፡ ሳለ፡ ድዳኑው፡ በተጻፈ፡ ጊዜ፡ ግን፡
 መላሰኛ፡ ነው። ቀለም፡ በቀንድ፡ ሳለ፡ ጭምት፡ ነው፡
 በተጻፈ፡ ጊዜ፡ ግን፡ እንደሰከረ፡ ነው። ሁሉንም፡ ያለፈልፋል።
 የንጉሥም፡ ልጅ፡ እደዚህ፡ ነው።

የዚህን፡ ዓለም፡ ሥሩን፡ አገኛለሁ፡ ብዬ፡ ቆፈርሁት፡
 ጽኑም፡ ድንጋይ፡ ሆኑብኝ፡ ድጅኖ፡ አሳቤም፡ ሁሉ፡ አለቀ፡
 እንዲያውም፡ በየው፡ በስተውለው፡ ሥሩ እግዚአብሔር፡ ነው።

ጨረቃ፡ አንድ፡ ጊዜ፡ እንደትገድል፡ አንድ፡ ጊዜ፡ እንደትሞ
 ላ፡ የዚህም፡ ዓለም፡ ንብረት፡ እንደዚህ፡ ነው፡ ፀሐይ፡ ሙሉ፡
 እንደሆነች፡ ብርሃኗም፡ ሙቀቷም፡ የወዲያውም፡ ዓለም፡
 እንደዚህ፡ ነው። የሰው፡ ልብ፡ ፈደል፡ ነው፡ ያሰበውንና፡
 የተናገረውን፡ የሰማውንም፡ ለቅሞ፡ ያኖራልና።

እሳት፡ ንጉሥ፡ ነው፡ ጢስ፡ ጭፍራ፡ ነው፡ እሳ
 ት፡ ንጉሥ፡ ቢያቃጥል፡ ጢስ፡ ጭፍራ፡ ያፍናል።

ከብላድና፡ ከድኝ፡ ከእንጨትም፡ እሳት፡ ወጥቶ፡ እንዲ
 ቃጠል፡ ጸድቃንም፡ ቢቆጠ፡ እሳት፡ ይዘንማል። ሙሽራ፡
 በጫጉላዋ፡ ውስጥ፡ እንደምታምርና፡ ደስ፡ እንደምታሰኝ፡
 ጸድቃንም፡ በመንግሥተ፡ ሰማያት፡ እንደዚያ፡ ናቸው።

ጸሐፊ፡ ሰው፡ የማትረባውንና፡ የማትጠቅመውን፡
 ደብዳቤ፡ ጠቅልሎ፡ ከእሳት፡ እንደሚጥል፡ እግዚአብሔ
 ርም፡ ይህን፡ ዓለም፡ ሲያሳልፍ፡ እንደዚያ፡ ነው።

በኖን፡ ጊዜ፡ የነበሩ፡ ሰዎች፡ ስለ፡ ዝሙት፡ አልተወ
 ደዱም፡ ወሀ፡ ሆነው፡ ቀሩ፡ እንጂ፡ በሰዶም፡ ዝሙት
 ግን፡ የሎጥ፡ ሚስት፡ ጨው፡ ሆና፡ ቀረች።

ፀሐይ፡ ለኢየሱስ፡ ስለምን፡ ቆመችለት፡ መድኃኒቱን
 ኢየሱስን፡ መስጧት፡ ይሆን፡ ኢየሱስ፡ መድኃኒቱ፡ ሰ
 ውም፡ አይገድል፡ ያድናል፡ እንጂ።

መድፍ፡ሸክሙ፡ የከበደ፡ነው። ነገር፡ግን፡ በመንኲራዙ፡
ር፡ይሄዳል። ሰልፍም፡ለጊዜው፡ የሚያስፈራ፡ ግሩም፡ ጭንቅ፡
ነው። ማሸነፍ፡ግን፡በሀበት፡ነው። እንዲ፡ በጉልበት፡አይደለም።

በለግም ፡ አስራኤልን ፡ ለመርገም ፡ ለምን ፡ ይሄዳል ፡
ምርቃትን ፡ ያዕቆብ ፡ ሠርቆ ፡ እንዳገጣጥሙ፡አያውቅምን፡አህ
ያይቱ ፡ እንኳ ፡ ከለክለችው፡ለክ ፡ በጊዜው ፡ መሥረቅ ፡ መ
ልክም ፡ ነው ። ከከብ ፡ ከያዕቆብ ፡ ሲወጣ ፡ አየሁ ፡ ይላል ፡
ያዕቆብን ፡ ሰማይ ፡ ማድረጉ ፡ ነውን ።

በላቅስ ፡ በጉን ፡ ለምን ፡ በየተራራው ፡ ይፈጃል ፡ ያዕ
ቆብ ፡ እንደሆነ ፡ የበግ ፡ ለምድ ፡ ለበሰ ፡ ቀስ ፡ ብሎ ፡ ገበዩ ፡
ከኤሳው ፡ የነጠቃት ፡ ምርቃት ፡ ናት ።

እንዲያውስ ፡ ፈጣሪውን ፡ ሌሊት ፡ ሁለት ፡ ጊዜ ፡ ታግ
ሎ ፡ የጣለ ፡ አይደለምን ፡ ፈጣሪውን ፡ ያሸነፈውን ፡ እኔ ፡
እችላለሁ ፡ ብሎ ፡ ነውን ፡ ደግሞስ ፡ ያማቱን ፡ በነች ፡ እን
ጨት ፡ አዝንርጉሮ ፡ እያሳየ ፡ ገና ፡ በማሕፀን ፡ ሳሉ ፡ ዝጉር
ጉር ፡ እያደረገ ፡ ለቅሞ ፡ የወሰደበት ፡ እርሱ ፡ አይደለምን፡
ወንድሙንስ ፡ ገና ፡ በማሕፀን ፡ ሳለ ፡ ያሰነካከለ ፡ እርሱ ፡ አ
ይደለምን ፡ በላቅ ፡ ሆይ ፡ ተው ፡ ይህ ፡ ሰው ፡ ረቂቅ ፡ ያጆ
ን ፡ ይኖረዋል ፤ ልያስ ፡ ከራኔል ፡ ጋራ ፡ ምን ፡ ያጣላታል ፤
ወይስ ፡ እንደ ፡ ሎጥ ፡ ሚስት ፡ ጨው ፡ መሆን ፡ ይፈልጋታ
ልን ፤ ስለ ፡ ዝሙት ፡ ይልቅ ፡ በልጁዋ ፡ እንከይ ፡ መግዘት ፡
ይሻላታል ፤ ሎጥ ፡ ልጆቹን ፡ የደገማቸው ፡ እንደ ፡ አናታቸ
ው ፡ ጨው ፡ ይሁኑ ፡ ብሎ ፡ ነውን ።

መጽሐፈ ፡ ጨዋታ ፡ መንገዳዊ ።
ክፍል ፡ ፪ ።

እግዚአብሔር ፡ በደብረ ፡ ሲና ፡ በጁ ፡ አሥር ፡ ነገር ፡
ዘራ ፤ የሚያጭደውም ፡ በታጣ ፡ ጊዜ ፡ አንድ ፡ ልጁን ፡ ቢ

ልከው ፡ እንግዳ ፡ ነውና ፡ በዳዊት ፡ ቤት ፡ አደረ ፤ ይህንም ፡
አዝመራ ፡ ፴፫ ፡ ምመት ፡ ሙሉ ፡ ብቻውን ፡ አጭዶ ፡ በጨ
ረስ ፡ ጊዜ ፤ አባቱ ፡ አባቱ ፡ አመስግነኝ ፡ አለ ፡ ምነው ፡ ከ
ረኛ ፡ ቤት ፡ ተወለደ ፡ ብለን ፡ አምተነው ፡ ነበር ፤ አሁንስ ፡
እርሱ ፡ ራሱ ፡ እረኝነቱን ፡ ገለጠው ፤ ለክ ፡ የበጎች ፡ እረ
ኛ ፡ እኔ ፡ ነኝ ፡ እያለ ፡ ከሰማይ ፡ ተሰዶ ፡ የመጣ ፡ በጎችን ፡
ሊጠብቅ ፡ ነውን ።

ከሰማይ ፡ ድረስ ፡ መጥቶ ፡ በግ ፡ መጠበቅ ፡ ካልቀ
ረለት ፡ ይህችን ፡ ታናሽ ፡ መንጋ ፡ መጠበቁ ፡ ለምንድር፡
ነው ፡ ከምድር ፡ ዳር ፡ እስከ ፡ ምድር ፡ ዳር ፡ ድረስ ፡ ያ
ለውን ፡ መንጋ ፡ አንድ ፡ አድርጎ ፡ ጠብቆ ፡ ይመወዙን ፡
በምስጋና ፡ አውጥተን ፡ አንሰጠውምን ።

የተሰበረውን ፡ ጠግኖ ፤ የደከመውን ፡ አሳርፎ ፤ ተኮ
ላ ፡ እንዳይነጥቃቸው ፡ ጠብቆ ፤ ከበጎቹስ ፡ መልካካሙን ፡
እየመረጠ ፡ አይወስድምን ። ቀበሮውንስ ፡ ያውቀው ፡ የ
ለምን ፡ አንድ ፡ በግ ፡ በገኘ ፡ ጊዜ ፡ ይዞ ፡ ወደ ፡ ጉድ
ጓድ ፡ እንደሚገባ ።

ያችም ፡ በግ ፡ ከረኛዋ ፡ ፈቃድ ፡ ወጥታ ፡ ከተገኘ
ች ፡ መዳን ፡ የላትም ። ምነው ፡ እርሱ ፡ በዘዛት ፡ ብት
ገባ ፡ ደጁ፡እርሱ፡ አይደለምን። አዳምንና ፡ ሔዋንን ፡ የኃጢ
አት ፡ ብርድ ፡ በያንቀጠቅጣቸው ፡ ክርስቶስ ፡ ሥጋን ፡ ለበሰ ።

በበረትም ፡ ወድቆ ፡ ወገኖቹ ፡ የላም ፡ እረኞች ፡ አዩት ፤
ለላም ፡ እረኞችም ፡ የምስራች ፡ ነገራቸው ፤ ለክ ፡ እረኛ ፡
እረኛ ፡ ነው ።

ክፍል ፡ ፫ ።

በጅሹ ፡ አምስት ፡ መቶ ፡ ዘመን ፡ እግዚአብሔር ፡ እጅ
ግ ፡ ተዋረደ ፤ አንድ ፡ ልጁን ፡ ለሰው ፡ በፊያ ፡ ሆነህ ፡ ሥጋ፤

ተሸከም ፡ ብሎ ፡ ሰደደው ። ወዮ ፡ ወዮ ፡ ወዮ ፡ ዋ ፡ ዋ ፡ ዋ ፡
 መላእክትስ ፡ ጌታ ፡ የሰው ፡ ሥጋ ፡ ሲሸከም ፡ እያዩ ፡ ቆመው ፡
 ዝም ፡ ብለው ፡ ማየታቸው ፡ ለምንድር ፡ ነው ። የሥጋ ፡ መ
 ብል ፡ ስለአለባት ፡ ሁሉም ፡ የምድሪቱን ፡ ኑሮ ፡ ወደዱ ። በ
 ሰማይስ ፡ ሥጋም ፡ ጠጅም ፡ የለም ፡ አሉ ። እንደዚህ ፡ ያለ ፡
 ባዶ ፡ እገር ፡ መላእክትን ፡ እከክ ፡ አይቆራርግቸውምን ።

የእግዚአብሔርስ ፡ ልጅ ፡ ከአባቱ ፡ ጉዳ ፡ ተለይቶ ፡ የመጣ ፡
 ለሥጋ ፡ ጓጉቶ ፡ አይደለምን ። ከሰማይ ፡ ድረስ ፡ ተሰዶ ፡ መ
 ምጣቱ ፡ ሁባት ፡ ሆኖት ፡ መቸም ፡ እንድ ፡ ጌዘ ፡ ብላ ፡ ብሎ
 ታል ። ዕለቱን ፡ እንደመጣ ፡ ከዳዊት ፡ ቤት ፡ በሥጋ ፡ አደረ ።

ምነው ፡ አብና ፡ መንፈስ ፡ ቅዱስ ፡ ቀሩ ። ሥጋ ፡ እያም
 ራቸውምን ፤ እንኳን ፤ ልጅ ፡ ለሥጋ ፡ ስሱ ፡ ስለሆነ ፡ ተቅለ
 ብልቦ ፡ መጣ ፡ እንጂ ፤ ሁለቱስ ፡ እሳት ፡ ናቸው ። ጥበባቸው
 ውም ፡ አይታወቅ ። ይልቁንስ ፡ ልጅ የው ፡ ዘመዳችን ፡ ነው ።
 ሁሉንም ፡ አጫውቶናል ። የርሱስ ፡ ዝምድና ፡ ምንድር ፡
 ነው ፡ የዚያው ፡ ልጅ ፡ ከዚያው ፡ ነው ፡ ዘረው ፡ ዘረ
 ው ፡ አንድ ፡ ናቸው ። ብሎም ፡ የዘመድ ፡ ዘመድ ፡ ወንዝ ፡
 ያሻግራል ፡ እንዲሉ ፡ ሁሉንም ፡ እናምናቸዋለንና ፡ አድተ
 ውንም ።

ክፍል ፡ ፬ ።

ማርያም ፡ ሰማይን ፡ መሰለች ፡ ከቶ ፡ እሳቱ ፡ አጥቁ
 ሯት ፡ ይሆን ። አይሁድ ፡ ቀን ፡ ሆኖ ፡ ሳለ ፡ በምድር ፡ ሲ
 ሄዱ ፡ የተናቀው ፡ ደንጊያ ፡ እንቅፋት ፡ ሆነባቸው ፡ ምንው ፡
 አስተውለው ፡ በሄዱ ። ኒቆዲሞስ ፡ ግን ፡ በሌሊት ፡ ሲሄድ ፡
 በውሀ ፡ ውስጥ ፡ መንገድ ፡ አገኘ ። ወህም ፡ አጅሸ ፡ ከጅሮ ፡
 ዘመን ፡ መክና ፡ የነበረች አሁን ፡ ከእግዚአብሔር ፡ ልጆች ፡
 ወለደች ።

ከቶ ፡ ልጅነት ፡ አይቀርም ፡ ኢየሱስ ፡ ከዮሐንስ ፡ ጋራ ፡
 እጫወት ፡ ብሎ ፡ ከዮርዳኖስ ፡ ባሕር ፡ ላይ ፡ ወደቀ ፡ በር
 ሱም ፡ ድንጋጤ ፡ ሰማይ ፡ ተከፈተ ። አባቱም ፡ ከላይ ፡
 ሆኖ ፡ ልጅ ፡ ወዳጅ ፡ ሲል ፡ ዋለ ። መንፈስ ፡ ቅዱስም ፡
 ርግብ ፡ ሆኖ ፡ በራሱ ፡ ላይ ፡ ዋለ ። ዮሐንስ ፡ እነሆ ፡ የእግዚ
 አብሔር ፡ በግ ፡ እያለ ፡ ለምን ፡ ያሳየዋል ፤ ያለጊዜው ፡ ይ
 ታረድ ፡ ብሎ ፡ ነውን ። በታረድስ ፡ የታደሉና ፡ የተመረጡ ፡
 ጅግኖች ፡ ይበሉታል ፡ እንጂ ፡ ፈሪ ፡ አይበላውም ። እር
 ሱም ፡ ምሥጢር ፡ አይችልም ፡ በናበላውና ፡ በናጠጣው ፡
 ከባቱ ፡ ዘንድ ፡ ያየውን ፡ ሁሉ ፡ ነገረን ።

ለቀበሮች ፡ ጉድጓድ ፡ አላቸው ፡ ለሰማይ ፡ ወፎችም ፡ ማ
 ረፈያ ፡ ዛፍ ፡ አላቸው ፡ ለሰው ፡ ልጅ ፡ ግን ፡ እራሱን ፡ የ
 ሚያስጠጋበት ፡ የለውም ፡ ይላል ። ለካ ፡ ሰማይና ፡ ምድር ፡
 በጠበው ፡ ነው ፡ ከሰው ፡ ውስጥ ፡ መጥቶ ፡ ያደረ ፤ እንደ
 በሪያም ፡ ይመስለ ።

ኢየሱስ ፡ ሠርግ ፡ በጠሩት ፡ በቃና ፡ ዘገለለ ፡ ወሀው
 ን ፡ ጠጅ ፡ አድርጎ ፡ አጠጣ ፤ በሰው ፡ ሠርግ ፡ እንደዚህ ፡ የ
 ሆነ ፡ በራሱ ፡ ሠርግ ፡ እንዴት ፡ ይሆን ፤ የእግዚአብሔርን ፡
 ልጅ ፡ ሠርግ ፡ አይቺ ፡ ከድግሱም ፡ በልቺ ፡ ጠጥቺ ፡ ከዚያ ፡
 ወዳያ ፡ ምነው ፡ በሞተሁ ።

ኢየሱስ ፡ ክርስቶስ ፡ ኑ ፡ ያባቱ ፡ ቡሩካን ፤ ዓለም ፡ ሳይ
 ፈጠር ፡ የተዘጋጀላችሁን ፡ ውረሱ ፡ ይላል ፤ ዓለም ፡ ሳይፈ
 ጠር ፡ ምን ፡ ኖሮታል ፡ ጥበቡ ፡ አይታወቅ ።

ክፍል ፡ ፭ ።

እናንተ ፡ የዓለም ፡ ብርሃን ፡ ናችሁ ፡ አለ ፡ መብራት
 አብርቶ ፡ በእንቅብ ፡ ውስጥ ፡ የሚያኖር ፡ የለም ፡ ይላል ።
 ዓለምን ፡ ያህል ፡ እንቅብ ፡ ደፍቶብን ፡ የለምን ፤ እኛ ፡ በወ

ዴት ፡ አናብራ ። ጳውሎስስ ፡ እንኳ ፡ አስከ ፡ እድሜው ፡ ልክ ፡ አበራ ።

አንተ ፡ ነጋዴ ፡ እያላችሁ ፡ ለምን ፡ ትላደባላችሁ ፡ ገበያ ፡ ተደመቀ ፡ ምን ፡ ደኅኖ ፡ አለ ፡ ከእግዚአብሔር ፡ የበለጠስ ፡ ምን ፡ ንጉሥ ፡ አለ ፡ ገበያ ፡ ቢያመቸው ፡ ፩ ፡ ልጁን ፡ ለዓለም ፡ አለመጠውምን ፡ የሴፍንስ ፡ ወንድሞቹ ፡ ለሸብር ፡ አልሸጡትምን ፡ ከተሸጠ ፡ በኋላ ፡ ግን ፡ ለምድረ ፡ ግብጽኛ ፡ ለከነአን ፡ አገር ፡ የራብ ፡ መድኃኒት ፡ ሆነ ።

አንበሳ ፡ ክርስቶስ ፡ በዚህ ፡ ዓለም ፡ ዳር ፡ ገባ ፡ ምን ፡ አንስሳ ፡ ይሰብር ፡ ይሆን ፡ ከዳያብሎስ ፡ በቀር ። እነዚያ ፡ አፈቱ ፡ መላእክት ፡ አንስሶት ፡ ናቸው ፡ ከጀርባቸው ፡ ላይ ፡ አንድ ፡ ፍም ፡ መጥቶ ፡ ተሰው ፡ ላይ ፡ ሲወድቅ ፡ አለመናገራቸው ፡ ከነዚህስ ፡ ገብርኤል ፡ ይሻላል ፡ ተሸቀዳድሞ ፡ መጥቶ ፡ ለቆንጆዬቱ ፡ የነገረልኝ ።

የሰማይ ፡ እሳት ፡ ከሰው ፡ ላይ ፡ ወድቆ ፡ አለማቃጠሉ ፡ ምንድር ፡ ነው ። ቅዱስ ፡ ቅዱስ ፡ ቅዱስ ፡ እግዚአብሔር ፡ የሠራዊት ፡ ጌታ ፡ የእግዚአብሔር ፡ ልጅስ ፡ ገንዘባችሁን ፡ እየሰበሰባችሁ ፡ ወደሰማይ ፡ ላኩ ፡ ከዚያ ፡ ይቆያችኋልና ፡ ይለናል ። ለክ ፡ የርሱ ፡ ገንዘብ ፡ አልበቃው ፡ ቢል ፡ ወደኛ ፡ ልጁን ፡ የላክ ፡ ቀስ ፡ ብሎ ፡ ገንዘባችንን ፡ በብልህት እንዲያከማች ፡ ኖሯል ። እንግዲህ ፡ አውቀንበት ፡ ገንዘባችንንም ፡ አናባክን ፡ ከሰማይስ ፡ እኛ ፡ ምን ፡ አለን ፡ ገንዘባችንን ፡ ወደዚያ ፡ አሸክመን ፡ ከምንልክ ፡ አንከሶችን ፡ እውሮችን ፡ ችጋረኞችን ፡ ወንድሞቻችንን ፡ ይዘን ፡ እንክት ፡ እያደረግን ፡ እንበላዋለን ፡ እንጠግዋለን ፡ እንለብሰዋለን ፡ በገዛ ፡ ገንዘባችን ፡ ምን ፡ ይመጣብናል ። አላመጣችሁም ፡ ብሎ ፡ የሚያደርገውን ፡ እስቲ ፡ እናያለን ።

አቡቶቻችንን ፡ ከዚህ ፡ ቀደም ፡ አታለሙ ፡ ያወጣው ፡ ገንዘብ ፡ ይበቃዋል ፡ በለጠጋ ፡ ወደ ፡ መንግሥተ ፡ ሰማያት ፡ ከሚገባ ፡ ገመል ፡ በመርፌ ፡ ቀዳዳ ፡ መሔድ ፡ ይሻላል ፡ ይላል ። ከርሱ ፡ የበለጠ ፡ በለጠጋ ፡ አለን ፡ እርሱ ፡ በመንግሥተ ፡ ሰማያት ፡ ይኖር ፡ የለምን ፡ ይህንን እያመክኖ ፡ የሰው ፡ ገንዘብ ፡ አሻግሮ ፡ ማየቱ ፡ ምንድነው ፡ ከዚህ ፡ ቀደም ፡ አሥሩን ፡ ተናግሮ ፡ ተናግሮ ፡ ከወንጌል ፡ አደረሰን ፡ አታስቡ ፡ እያለ ፡ ገንዘባችንን ፡ ሊያስበላብን ፡ ወዲያው ፡ ተርቤ ፡ አላበላችሁኝም ። ተጠምቼ ፡ አላጠግችሁኝም ። ታርገኜ ፡ አላለበሳችሁኝም ። ታምሜ ፡ አላያችሁኝም ። እንግዳ ሆኜ ፡ አልተቀበላችሁኝም ። ታሥሬ ፡ አልጠየቃችሁኝም ፡ ይላል ። ይህን ፡ ያህል ፡ ስድስት ፡ ቃል ፡ ምን ፡ ያኖገረዋል ። ወዲህ ፡ ለነገ ፡ አታስቡ ፡ ይላል ። ወዲህ ፡ አላበላችሁኝም ፡ ይላል ። ከኛ ፡ ወገን ፡ የተራብ ፡ የተጠማ፣ የታረዘ ፡ የለም ፡ መስሎት ፡ ይሆን ፡ ተሰማይ ፡ ተሰዶ ፡ መጥቶ ፡ ተርቤአለሁ ፡ ተጠምቻለሁ ፡ ታርገዋለሁ ፡ ምንድር ፡ ነው ፡ ሰማይን ፡ ያህል ፡ ሰፊ ፡ አገር ፡ ይዞ ፡ አባቱ ፡ ከዚያው ፡ አያበላውም ፡ አያጠግውም ፡ አያለብሰውም ፡ ልጁስ ፡ ሲቀላውጥ ፡ ነውር ፡ አይፈራምን ። እኛስ ፡ ለሰማይ ፡ ንጉሥ ፡ ልጅ ፡ አናበላም ፡ አናጠግም ፡ አናለብስም ፡ ከዚህ ፡ ካሉት ፡ ከድሆች ፡ ወንድሞቻችን ፡ ጋራ ፡ ገንዘባችንን ፡ ተከፍለን ፡ እንበላለን ፡ እንጠግለን ፡ እንለብሳለን ።

እንደዚህ ፡ ያለ ፡ ዘወትር ፡ ንዝንዝ ፡ ምንድር ፡ ነው ፡ በወንጌል ፡ ገንዘባችንን ፡ ሊወርስ ፡ የጠም ፡ አዳር ፡ እያለ ፡ ሊከፈለን ፡ አስቧል ፡ መሰል ።

ክፍል ፡ ፮ ።

እግዚአብሔር ፡ ፈሪ ፡ ነው ፡ እኛ ፡ ብንበድለው ፡ ልጁን ፡ ልክ ፡ ቀስ ፡ ብለህ ፡ ተዘምደህ ፡ ና ፡ ብሎ ፡ በልጁ ታረቀን ፤ አሁን ፡ ምን ፡ ያደርገኝ ፡ መስሎት ፡ ነው ፡ ለከ ፡ በየቤቱ ፡ ፍራት ፡ አይታግም ፡ እኛ ፡ ስለበደልነው ፡ የምንክሰውን ፡ እርሱ ፡ ካሰን ።

እንግዲህ ፡ ወዲህ ፡ ሥጋችን ፡ ከሆነ ፡ በስብብ ፡ በስብብ ፡ ብለን ፡ እርስቱን ፡ እንስፈለዋለን ፤ ጥቂት ፡ ሥጋ ፡ እንደ ፡ መርፌ ፡ ትወጋ ፡ እንደሚሉት ፡ እንኳን ፡ ልጁን ፡ ልክ ፡ ተዘመደን ።

የክርስቶስ ፡ ነገር ፡ እጅግ ፡ አስቸገረ ፡ ልጅ ፡ ስለሆነ ፡ ይሆን ፤ አንድ ፡ ጊዜ ፡ ተርቤ ፡ አላበላችሁኝም ፡ ይላል ፤ አንድ ፡ ጊዜ ፡ አምስት ፡ እንጆራ ፡ ለአምስት ፡ ሽህ ፡ ሰው ፡ አብልዋ ፡ አትርፎ ፡ ያስነሣል ።

ለበሬ ፡ ቀንድ ፡ አለው ፡ ለንጉሥም ፡ ዘውድ ፡ አለው ፡ እረ ፡ ለእግዚአብሔር ፡ የምንሰጠው ፡ ክብር ፡ ምንድር ፡ ነው ፤ አንለይለትምን ፤ አምልኮ ፡ ስግደት ፡ ምስጋና ፤ ለርሱ ፡ ነው ፤ በግም ፡ እንዝወው ፡ እንለማመጠውም ። እንታጠቅለትም ። ታላቅ ፡ ጌታ ፤ ሰጭ ፡ ነሽ ፡ ነውና ።

አዳኝም ፡ ገዳይም ፡ እርሱ ፡ ነውና ። በሰማይና ፡ በምድርም ክርሱ ፡ በቀር ፡ ሌላ ፡ የለም ። ሁሉም ፡ ክርሱ ነው ፡ የተገኘው ፡ ሁሉም ፡ የሆነው ፡ በርሱ ፡ ነው ። አለርሱ ፡ ምንም ፡ የሆነ ፡ የለም ፡ ምስጋና ፡ ይገባዋል ፡ ለዘለዓለሙ ፡ አሜን ።

እግዚአብሔር ፡ ዕሩቅ ፡ ነው ፤ ጥበቡ ፡ አይታይምና ። እግዚአብሔር ፡ ቅርብ ፡ ነው ፤ ቆሎ ፡ ይሰማልና ። እግዚአብሔር ፡ መከላከል ፡ ነው ፤ ቆሎ ፡ ይፈርዳልና ። እግዚአብ

ሔር ፡ እንግዳ ፡ ነው ፤ ቆሎ ፡ ወሬ ፡ ይሰማልና ። እግዚአብሔር ፡ ትሔት ፡ ነው ፤ ሰውን ፡ አይንቅምና ። እግዚአብሔር ፡ መሐሪ ፡ ነው ፤ ቆሎ ፡ ይቅር ፡ ይላልና ፡ ሩኅሩኅ ፡ ነው።

እግዚአብሔር ፡ ሐኪም ፡ ነው ፤ ሁሉን ፡ በጥበብ ፡ አድርጓልና ። እግዚአብሔር ፡ ምስጋና ፡ ነው ፤ ፀሐይን ፡ ጨረቃን ፡ ፈጥሮአልና ። እግዚአብሔር ፡ ክቡር ፡ ነው ፤ ሰማይና ፡ ምድር ፡ የርሱ ፡ ናቸውና ።

እግዚአብሔር በለጸጋነው ፤ ለሁሉ ፡ ይመግባልና ። እግዚአብሔር ፡ ረቂቅ ፡ ነው ፤ አይጨበጥምና ። እግዚአብሔር ፡ ግዙፍ ፡ ነው ፤ በዓለሙ ፡ ሁሉ ፡ ሞልቷልና ። እግዚአብሔር ፡ ብሩህ ፡ ነው ፤ ጨለማ ፡ የለበትምና ። እግዚአብሔር ፡ ኃያል ፡ ነው ፤ የሚቋቋመው ፡ የለምና ።

እግዚአብሔር ፡ እሳት ፡ ነው ፤ እጅግ ፡ ያስፈራልና ። እግዚአብሔር ፡ መከር ፡ ነው ፤ መጸሕፍትን ፡ ሰጥቶናልና ። እግዚአብሔር ፡ አባት ፡ ነው ፤ አሳድጎናልና ። እግዚአብሔር ፡ ወንድም ፡ ነው ፤ ሰው ፡ ሆኖዋልና ። እግዚአብሔር ፡ ወዳጅ ፡ ነው ፤ የሆዱን ፡ ነግሮናልና ።

እግዚአብሔር ፡ አገር ፡ ነው ፤ እንኖርበታለንና ፤ እግዚአብሔር ፡ ማርና ፡ ሱካር ፡ ነው ፤ ይጣፍጣልና ። እግዚአብሔር ፡ ገናን ፡ ነው ፤ የሚያህለው ፡ የለምና ። እግዚአብሔር ፡ ትልቅ ፡ ነው ፤ ስፍራ ፡ አይበቃውምና ። እግዚአብሔር ፡ ጥልቅ ፡ ነው ፤ በዋና ፡ አይገኝምና ። እግዚአብሔር ፡ ፋሲካነው ፤ ለሁሉ ፡ ታርዶልና ። እግዚአብሔር ፡ ዓመት ፡ በዓል ፡ ነው ። ለሁሉ ፡ ደስታ ነውና ። እግዚአብሔር ፡ ጨው ፡ ነው ፤ ሁሉን ፡ ያጣፍጣልና ። እግዚአብሔር ፡ ክረምት ፡ ነው ፤ ሁሉን ፡ ያበቅላልና ። እግዚአብሔር ፡ አይጠረጠርም ፡ ሁሉን ፡ ያውቃልና ። እግዚአብሔር ፡ አይዘነጋም ፤ በሁሉ ፡ ድካም ፡ የለበትምና ። እግዚአብሔር ፡ አይሰጋም ፤ የሚሸረው ፡ የለምና ።

እግዚአብሔር ፡ የሰው ፡ ሎሌ ፡ ነው ፡ በክረምት ፡ ለማብቀል ፡ በበጋ ፡ ለማብቀል ፡ የተዘጋጀ ፡ ነውና ። እግዚአብሔር ፡ እንግዳ ፡ አይደለም ፡ ከጥንት ፡ የነበረ ፡ ነውና ። ምስጋና ፡ ይሁን ፡ ለአብ ፡ ለወልድ ፡ ለመንፈስ ፡ ቅዱስ ፡ ጥንት ፡ ለነበረ ፡ አሁን ፡ ላለ ፡ ሕላም ፡ ለሚኖር ፡ አሜን ።

ክፍል ፡ ፯ ።

ኢየሱስ ፡ መከራ ፡ በረታገሰ ፡ ለራሱ ፡ ብዙ ፡ አድሜ ፡ እጥፍ ፡ ገንዘብ ፡ አገኘ ። ክርስቶስ ፡ ግን ፡ ያንን ፡ ሁሉ ፡ መከራ ፡ በረታገሰ ፡ ለኛ ፡ ጥቅም ፡ ነው ፡ እንጂ ፡ ለራሱ ፡ አይደለም ። ስምሶን ፡ በሶስት ፡ መቶ ፡ ቀበሮ ፡ ጀራት ፡ እሳት ፡ አቆራኝቶ ፡ የፍልስጥኤምን ፡ አዝመራ ፡ አቃጠለ ። ክርስቶስ ፡ ግን ፡ በአሥራ ፡ ሁለቱ ፡ ሐዋርያት ፡ መንፈስ ፡ ቅዱስን ፡ አቆራኝቶ ፡ ዓለሙን ፡ ሁሉ ፡ አንድ ፡ አድርጎ ፡ በፍቅር ፡ እሳት ፡ አቃጠለ ።

የእግዚአብሔር ፡ ልጅስ ፡ እጅግ ፡ ቀላ ፡ ሥጋ ፡ መሰለ ፡ አውራጉም ፡ እያዩ ፡ ደንቆሮዎችም ፡ እየሰሙ ፡ አንከሶችም ፡ እየሮጡ ፡ አደነቁት ።

ክርስቶስ ፡ በደብረ ፡ ታቦር ፡ ላይ ፡ በሊወጥባቸው ፡ ሁሉም ፡ ወደቁ ። ጴጥሮስም ፡ ይወለፍት ፡ ጀመረ ፡ ይህ ፡ በላገር ፡ አምላክን ፡ አይቶት ፡ አያውቅ ፡ ይህን ፡ አምላክን ፡ አይቶ ፡ እንደዚህ ፡ የፈራ ፡ ሌላ ፡ መከራ ፡ በሊመጣበት ፡ እንዴት ፡ ሊሆን ፡ ነው ።

የፍቅር ፡ ምንጭ ፡ ማነው ፡ ክርስቶስ ፡ ነው ። አምስት ፡ ሺ ፡ አምስት ፡ መቶ ፡ ዘመን ፡ ለተራሱ ፡ ሥጋውን ፡ አብልቶ ፡ ደሙን ፡ አጠጥቷልና ። አይሁድ ፡ ጠማቸውን ፡ አጥርተው ፡ ይጠማሉ ፤ ክርስቲያኖች ፡ ግን ፡ ጠማቸው ፡ የጠራ ፡ አይደለም ፤ አርብ ፡ የታረደውን ፡ የበግ ፡ ሥጋ ፡ ይበላሉና ።

አይሁድ ፡ ከእንስሳ ፡ እንኳ ፡ ለይተው ፡ ነው ፡ የሚበሉ ፤ ክርስቲያኖች ፡ ግን ፡ ወንድማቸውን ፡ ይበላሉ ።

የሐንስ ፡ እነሆ ፡ የእግዚአብሔር ፡ በግ ፡ ቢል ፡ አይሁድ ፡ ላይበሉት ፡ ተሽቀዳድመው ፡ አረዱት ። እነሆ ፡ አይሁድ ፡ ያረዱትን ፡ በግ ፡ አክብረው ፡ አየበሉ ፡ ወፈሩ ፤ ቁመታቸውም ፡ እስከ ፡ ሰማይ ፡ ያረሰ ። እስራኤል ፡ ግን ፡ ኮስሰው ፡ የማንም ፡ መጫወቻ ፡ ሆኑ ።

መጽሐፍ ፡ አንድ ፡ አንድ ፡ ጊዜስ ፡ አያውቅም ፤ ሰው ፡ ቢሞት ፡ ደስ ፡ አይበልህ ይላል ። ክርስቶስ ፡ በይሞት ፡ ለኔ መንግሥትን ፡ ማን ፡ ይሰጠኝ ፡ ኖሯል ። የርሱ ፡ ሞት ፡ እኔን ፡ ጠቀመኝ ፡ እሰይ ፡ እሰይ ፤ እንኳን ፡ የሞተልኝ ፤ አልል ፤ አልል ፤ እንግዲህም ፡ ሥጋውንስ ፡ በበላው ፤ ደሙንም ፡ በጠጣው ፡ ምነው ። እኔን ፡ የመሰላችሁ ፡ ሁሉደስ ፡ ይበላችሁ ።

ዳዊት ፡ ይሁዳን ፡ አገሩን ፡ ምድረ ፡ በዳ ፡ ትሁን ፡ እያለ ፡ ምን ፡ ያራግመዋል ፤ እርሱ ፡ ካልበላሁለት ፡ ብሎ ፡ ነውን ፤ እንደ ፡ ይሁዳ ፡ ያለ ፡ መልካም ፡ ነጋዴ ፡ የለም ፤ የዘለዓለሙን ፡ ምግብ ፡ በዉ ፡ ብር ፡ ሸጠልን ።

የግዚአብሔር ፡ ልጅስ ፡ እጅግ ፡ አድርጎ ፡ በረታ ፡ ከአንዲት ፡ ሴት ፡ ሥጋ ፡ ነጥቆ ፡ ወስዶ ፡ በሰው ፡ መካከል ፡ በቀራንዮ ፡ ሰቀለው ፤ ወይ ፡ አለማፈር ።

እግዚአብሔር ፡ ከአዳም ፡ ጀምሮ ፡ እስከ ፡ ሙሴ ፡ ከሙሴ ፡ ጀምሮ ፡ እስከ ፡ ነቢያት ፡ ድረስ ፡ ጮኸ ፤ ጮኸ ፤ የሚሰማውም ፡ ታጣ ፤ ቃሉም ፡ ታሠረ ፤ እንግዲህ ፡ በምኑ ፡ ይንገራችሁ ።

ክፍል ፡ ፰ ።

አብ፡እሳት ፤ ወልድ፡እሳት ፤ መንፈስ፡ቅዱስ፡እሳት ፤ ሰላም ፡ ቢሆን ፡ ኪሩቤል ፡ ይጨነቁ ፡ እንጂ ፡ እኔ ፡ ምን ፡

አዳዩ ፡ መቸውንም ፡ አንድ ፡ እሳት ፡ ነው ፡ በሥጋዬ ፡ ጠቅልዬ ፡ ተሸክሜዋለሁ ። ከሩቤልማ ፡ በስም ፡ እንስሶች ናቸው ፡ እንጂ ፡ ጥቂት ፡ እንኳ ፡ ሥጋ ፡ የላቸውም ። ይህን ፡ የማይጠፋ ፡ እሳት ፡ እንዴት ፡ ይችሉታል ።

አሪት ፡ በጋ፡ናት ፡ አድርቃ ፡ እንደዳለችና ። ወንጌል ፡ ከረምት ፡ ናት ፡ ሁሉን ፡ አብቅላለችና ። አሪት ፡ እሬት ፡ ናት ፡ ሁሉን ፡ አምርራለችና ። ወንጌል ፡ ግን ፡ ማር ፡ ናት ፡ ሁሉን ፡ አጣፋጣለችና ።

በንጹሕ ፡ ሰው ፡ ልብ ፡ ምድጃ ፡ አብ ፡ ይጣዳል ። ወልድ ፡ ይፈላል ። መንፈስ ፡ ቅዱስ ፡ ይገነዳል ። አሪት ፡ ጨረቃ ፡ ናት ። ወንጌል ፡ ግን ፡ ፀሐይ ፡ ናት ። ዓለሙን ፡ ሁሉ ፡ ሞቃ ፡ ታበራለችና ። አሪት ፡ በትሀ ፡ ናት ። ወንጌል ፡ ግን ፡ ጥፋ ፡ ጠጅ ፡ ናት ። በልክ ፡ ለሚጠጣት ፡ ሰው ፡ ጤና ፡ ሕይወት ፡ ትሰጣለችና ።

አሪት ፡ አበባ ፡ ናት ። ወንጌል ፡ ግን ፡ ፍሬ ፡ ናት ። ሁሉን ፡ ታጠግባለችና ። ምን ፡ እበላ ። ምን ፡ እጠጣ ። ምን ፡ እለብስ ። እያለ ፡ ሰው ፡ ለምን ፡ ያስበል ። አርባ ፡ ዓመት ፡ ለእስራኤል ፡ መናን ፡ ያበላ ። ለሰማይ ፡ ይመናን ። የከለለ ፡ ለኤል ፡ ድንጋይን ፡ ያለበስ ። አምላክ ፡ ይነሣዋልን ።

አሪት ፡ ገጠር ፡ ናት ። ወንጌል ፡ ግን ፡ ከተማ ፡ ናት ። ሁሉ ፡ ይገኝበታልና ። ወርካ ፡ ከሥፋ ፡ እየወፈረ ፡ ከጫፋ ፡ እንዳስፋ ፡ ቤተ ፡ ክርስቲያንም ፡ እንደዚያ ፡ ናት ።

በሁለት ፡ አህያ ፡ ተጭኖ ፡ ወደ ፡ ኢየሩሳሌም ፡ የገባ ፡ መድኃኒት ፡ ዓለሙን ፡ ሁሉ ፡ አዳነ ።

ሙሴ ፡ አሥር ፡ ቃል ፡ ተናግሮ ፡ ሰውን ፡ ሁሉ ፡ አስፈጀ ። ምነው ፡ በልተናገረ ፡ የማይችለውን ፡ ነገር ፡ ሙሴ ፡ በጠፋ ። ክርስቶስን ፡ ሥጋ ፡ ጥፈውን ፡ ይበሉታል ። ምነው ፡ ይሆን ፡ ፊት ፡ ከሙሴ ፡ ጋራ ፡ ነበረ ፡ ብለው ፡ ነው ፡ ይሆን ።

እግዚአብሔርስ ፡ ሰው ፡ በጠፋ ። በሥራ ፡ አመካኝቶ ፡ አንድ ፡ ልጁን ፡ ቢያስገድለው ፡ አሁን ፡ ምን ፡ ተጠቀመ ። አዳም ፡ እንደኛ ፡ እንዳንዱ ፡ ሆነ ፡ ያለውን ፡ እፈጽም ፡ ብሎ ፡ ነውን ።

ክርስቶስስ ፡ ከሙሴ ፡ ጋር ፡ ቀድሞ ፡ ምክር ፡ ያለው ፡ መሰለ ። ሥጋውን ፡ ሲበሉት ፡ ዝም ፡ ይላልና ። እነዚያስ ፡ አራቱ ፡ ዙፋን ፡ ቤቶች ፡ ዓይን ፡ ብቻ ፡ ናቸው ። አያዩምን ፡ ጌታቸው ፡ በሀያ ፡ ላይ ፡ ተቀምጦ ፡ ኢየሩሳሌምን ፡ ያህል ፡ ከተማ ፡ ሲገባ ፡ እያዩ ፡ ዝም ፡ ይላሉሳ ። እንስሶች ፡ ናቸው ።

መስቀል ፡ አይሁድን ፡ አጠፋ ። ክርስቲያንን ፡ ግን ፡ ጠቀመ ። አዳነ ። ንጉሡ ፡ ቁስጠንጠኖስም ፡ በመስቀል ፡ ታፍሯል ። ለክ ፡ መስቀል ፡ መልካም ፡ ነው ። እኔ ፡ ያስከንናል ፡ ብዬ ።

አይሁድ ፡ ክርስቶስን ፡ ያጣሮች ፡ ያመንዝሮች ፡ ወዳጅ ፡ ብለው ፡ የአሙት ፡ ለክ ፡ እውነት ፡ ነው ። በአንድ ፡ ብርሌ ፡ ሽቱ ፡ ያመንዝራይቱን ፡ ኃጢአት ፡ ፋቀላት ። በቀኝ ፡ የተሰቀለውም ፡ ቀማኛ ፡ አቤቱ ። በመንግሥትህ ፡ አስበኝ ፡ ብሎ ፡ አንዲት ፡ ቃል ፡ ቢናገረው ፡ ከሰው ፡ ሁሉ ፡ አስቀድሞ ፡ ገነት ፡ አገባው ።

አዳምንና ፡ ሌዋንን ፡ በገነት ፡ የሠረቁትን ፡ መልሶ ፡ አገባቸው ። እንደዚህ ፡ ያለ ፡ ጌታ መቸም ፡ አይገኝ ። ምነው ፡ በአራቱ ፡ ማእዘን ፡ ቢሾም ፡ እንደዚህ ፡ ያለ ፡ ኃጢአተኛ ፡ ወዳጅ ። የሰውን ፡ ኃጢአት ፡ ሁሉ ፡ ተሸክሞ ፡ የማይከበደው ፡ ኃጢአተኛ ፡ የሆንህ ፡ ወዲህ ፡ ና ። ኃጢአትህን ፡ የሚሸክም ፡ ክርስቶስ ፡ አለልህ ። በዚህ ፡ ዓለም ፡ ገበያ ፡ የምትነግዱ ፡ የዓለሙን ፡ የኃጢአት ፡ ትብትብ ፡ የሚሸክም ፡ ሰው ፡ በቀራንዮ ፡ ቆሞላችኋል ። የናንተን ፡ ትብትብ ፡ የሚሸክም ፡ ሌላ ፡ የለም ። ሌላ ፡ ተሸክሚ ፡ ለምን ፡ ትፈልጋላችሁ ። ሌላው ፡ ግን ፡ ገንዘባችሁን ፡ ወስዶ ፡ ሽክማችሁን ፡ ያከብድባችኋልና ።

ክፍል ፡ ፱ ።

መላእክትስ ፡ ጠጅኖ ፡ ሥጋ ፡ አይወዳም ፡ ይሆን ፡ ለሰው ፡ ልጆች ፡ በሥጋ ፡ ሲያደላ ፡ አይተው ፡ ይሆን ፡ ምንው ፡ ጌታቸው ፡ ሲሰቀል ፡ ዝም ፡ አሉ ፡ ጌታቸው ፡ ሲሰቀል ፡ ከቶ ፡ ወዴት ፡ ሸሹ ፡ ምናልባት ፡ እንደርሱ ፡ እንሞታለን ፡ በለው ፡ ይሆን ፤ መንጋ ፡ ፈሪ ፡ በሰማይ ፡ ተሰብስቦ ። ሰይፍን ፡ አስረዝሞ ፡ አስረዝሞ ፡ በቆሙት ፡ ካልመቱበት ፡ ምን ፡ ይሆናል ፡ የፈሪ ፡ በትሩ ፡ አሥር ፡ ነው ።

ይልቅስ ፡ ሥጋ ፡ የበላው ፡ ጠጅ ፡ የጠግው ፡ ኢጥርስ ፡ ይሻል ፤ የማልኮስን ፡ ጆሮ ፡ በሰይፍ ፡ የመነጠረው ።

እንግዲህ ፡ መላእክት ፡ ከሥጋና ፡ ከጠጅ ፡ ይክልከሉ ፡ ጌታቸውን ፡ ብቻውን ፡ አስደብድብውታልና ።

ይልቁንስ ፡ ፀሐይና ፡ ጨረቃ ፡ ተሸልሞ ፡ መኖር ፡ ይገባቸዋል ፤ የጌታቸውን ፡ ራቁትነት ፡ በያይ ፡ ብርሃናቸውን ፡ ሰውረዋልና ፤ ከዋክብትም ፡ ረግፈዋልና ፡ ክብር ፡ ይገባቸዋል ። ሀያ ፡ አራቱ ፡ ቁሶችስ ፡ ወዴት ፡ ሄደው ፡ ነው ፤ የሴፍና ፡ ኒቆዲሞስ ፡ ቅዱስ ፡ ቅዱስ ፡ ቅዱስ ፡ እያሉ ፡ የቀበሩት ፡ የጦር ፡ ቀን ፡ ያልሆነ ፡ ሎሌ ፡ ለመቸ፡ነው ። መንጋ ፡ ቀጥቃጣ ፡ ሞት ፡ ፈሪ ፤ እንዲያውም ፡ እሪማቸውን ፡ ሁለቱ ፡ ይውሰዱባቸው ።

ምድርስ ፡ የእግሩ ፡ ጫማ ፡ አልነበረችምን ፤ እንዴት ፡ መቃብር ፡ ሆነችው ። ወይ ፡ ጊዜ ፤ ለክ ፡ ንጉሥ ፡ ሰሎሞን ፡ ለሁሉ ፡ ጊዜ ፡ አለው ፡ ያለው ፡ እውነት ፡ ነው ።

መቃብርስአሁን ፡ ስም፡ሆነባት ፡ እንጂ ፡ አሁን ፡ ምን ፡ ሆናት ፤ እንደ አልዓዛር ፡ እንኳ ፡ ያራት ፡ ቀን ፡ አራት ፡ አልሆናት ። ማርያም ፡ መግደላዊትም ፡ ለክ ፡ የዋህ ፡ ናት ፤ ሸቱ ፡ አዘጋጅታ ፡ እሬሳ ፡ ነው ፡ ብላ ፡ ልትቀባ ፡ የሄደች ።

ለአገቷ ፡ ለማርታ ፡ እኔ ፡ ነኝ ፡ ትንሣኤ ፡ ሕይወት ፡ ሲል ፡ አልሰማችምን ። ወይም ፡ ተነሥቼ ፡ ገሊላ ፡ አቀድማችኋለሁ ፡ ሲል ፡ አልሰማችምን ።

የዳዊት ፡ ቤት ፡ ግልገል ፡ አንበሳ፡በሰስት፡ቀን፡ተነሣ ፤ ሰላሣ ፡ ብር ፡ ለይሁዳ ፡ ደስታው ፡ ነው ፤ ለክርስቶስ ፡ ግን ፡ ጭንቀቱ ፡ ሞቱ ፡ ነው ። ለክርስቲያን ፡ ግን ፡ መልካም ፡ ገበያ ፡ ጥቅማችን ፡ ነው ።

መሴየእግዚአብሔርን ፡ ቃል፡አጽፎ፡በሣጥን፡ከተተ ። የዚህ ፡ ዓለም ፡ ገንዘብ ፡ ይኖርን ፡ ብሎ ፡ ነው ፤ ወይስ ፡ ወንጌልን ፡ በይሰማ ፡ ነው ፤ በሣጥን ፡ አትሰብስቡ ፡ ማለቱ ። እነሆ ፡ የኖልበጥኤም ፡ ሰዎች ፡ ከነሣጥኑ ፡ ወሰዱ ለት ። እኛስ ፡ በሥጋ ፡ ተዋሕዶ ፡ የእግዚአብሔርን ፡ ቃል ፡ በላነው ። የእኛ ፡ ሣጥን ፡ ልባችን ፡ ሆዳችን ፡ ነውና ፡ ጳውሎስም ፡ ሣጥኑ ፡ እናንተ ፡ ናችሁ ፡ ብሎናልና ።

አይሁድ ፡ ጅሎች ፡ ናቸው ፤ ክርስቶስ ፡ ከሰማይ ፡ ወረድሁ ፡ ቢላቸው ፡ ከእንጨት ፡ ላይ ፡ ሰቀሉት ፤ ያውም ፡ እንጨት ፡ ከነአካቴው ፡ መሰላል ፡ የሰማይ ፡ መውጫ ፡ ሆነ ።

እግዚአብሔር ፡ ለዓለሙ ፡ ሁሉ ፡ አንድ ፡ በግ ፡ ሰደደ ፤ አምስት ፡ ሺ ፡ አምስት ፡ መቶ ፡ ዘመን ፡ ለተራቡ ። እናንተ ፡ ምእመናን ፡ ሥጋውን ፡ በልታችሁ ፤ ምናልባት ፡ በይበቃችሁ ፡ ደሙን ፡ ጠጡት ። አፊት ፡ ደም ፡ አትጠጡ እያለች ፡ ረሀብ ፡ ትሞታላችሁን ፤ ዛሬ ፡ ጠጥታችሁት ፡ ከሞት ፡ ዳኑና ፡ በኋላ ፡ ንስሐ ፡ ትገባላችሁ ። እናንተ ፡ የዚህ ፡ ዓለም ፡ ነጋዴዎች ፡ ከዚህ ፡ ካንድ ፡ በግ ፡ ሥጋ ፡ ተቀራምታችሁ ፡ ምነው ፡ ስንቃችሁን ፡ ብትይዙ ።

ክፍል : ፱ ::

መላእክትስ : ጠጅና : ሥጋ : አይወዱም : ይሆን : ለሰው : ልጆች : በሥጋ : ሲያደላ : አይተው : ይሆን : ምኑው : ጌታቸው : ሲሰቀል : ዝም : አሉ : ጌታቸው : ሲሰቀል : ከቶ : ወዴት : ሸሹ : ምናልባት : እንደርሱ : እንሞታለን : ብለው : ይሆን : መኒጋ : ፈሪ : በሰማይ : ተሰብስቦ : ሰደፍን : አስረዝሞ : አስረዝሞ : ቢቆሙት : ካልመቱበት : ምን : ይሆናል : የፈሪ : በትሩ : አሥር : ነው ::

ይልቅስ : ሥጋ : የበላው : ጠጅ : የጠጣው : ጴጥርስ : ይሻል : የማልክስን : ጆሮ : በሰደፍ : የሠነጠረው ::

እንግዲህ : መላእክት : ከሥጋና : ከጠጅ : ይክልክሉ : ጌታቸውን : ብቻውን : አስደብደብውታልና ::

ይልቁንስ : ፀሐይና : ጨረቃ : ተሸልሞ : መኖር : ይገባቸዋል : የጌታቸውን : ራቁትነት : በያዩ : ብርሃናቸውን : ሰውረዋልና : ከዋክብትም : ረግፈዋልና : ክብር : ይገባቸዋል :: ሆኖ : አራቱ : ቁሶችስ : ወዴት : ሄደው : ነው : የሴፍና : ኒቆዲሞስ : ቅዱስ : ቅዱስ : ቅዱስ : እያሉ : የቀበሩት : የጦር : ቀን : ያልሆነ : ሎሴ : ለመቸ : ነው :: መኒጋ : ቀጥቃጣ : ሞት : ፈሪ : እንዲያውም : አራማገቸውን : ሁለቱ : ይውሰዱባቸው ::

ምድርስ : የእግሩ : ጫማ : አልነበረችምን : እንዴት : መቃብር : ሆነችው :: ወይ : ጊዜ : ለከ : ንጉሥ : ሰሎሞን : ለሁሉ : ጊዜ : አለው : ያለው : እውነት : ነው ::

መቃብርስ፡አሁን : ስም፡ሆነባት : እንጂ : አሁን : ምን : ሆናት : እንደ : አልዓዘር : እንኳ : ያራት : ቀን : እራት : አልሆናት :: ማርያም : መግደላዊትም : ለከ : የዋህ : ናት : ሸቱ : አዘጋጅታ : እሬሳ : ነው : ብላ : ልትቀባ : የሄደች ::

ለእኅቷ : ለማርታ : እኔ : ነኝ : ትንሣኤ : ሕይወት : ሲል : አልሰማችምን :: ወይም : ተነሥቼ : ገሊላ : እቀድማችኋለሁ : ሲል : አልሰማችምን ::

የዳዊት : ቤት : ግልገል : አንበሳ : በሶስት : ቀን : ተነሣ : ሰላሣ : ብር : ለደሀዳ : ደስታው : ነው : ለክርስቶስ : ግን : ፊንቀቱ : ሞቱ : ነው :: ለክርስቲያን : ግን : መልካም : ገበያ : ጥቅማችን : ነው ::

መሴ፡የእግዚአብሔርን : ቃል : አጽፎ : በሣጥን : ከተተ :: የዚህ : ዓለም : ገንዘብ : ይኖርን : ብሎ : ነው : ወይስ : ወንጌልን : በይሰማ : ነው : በሣጥን : አትሰብስቡ : ማለቱ :: እነሆ : የፍልስጥኤም : ሰዎች : ከነሣጥን : ወሰዱለት :: እኛስ : በሥጋ : ተዋሕዶ : የእግዚአብሔርን : ቃል : በላነው :: የእኛ : ሣጥን : ልባችን : ሆዳችን : ነውና : ጳውሎስም : ሣጥን : እናንተ : ናችሁ : ብሎናልና ::

አይሁድ : ጅሎች : ናቸው : ክርስቶስ : ከሰማይ : ወረደሁ : በላቸው : ከእንጨት : ላይ : ሰቀሉት : ያውም : እንጨት : ከነአካባቢው : መሰላል : የሰማይ : መውጫ : ሆነ ::

እግዚአብሔር : ለዓለሙ : ሁሉ : አንድ : በግ : ሰደደ : አምስት : ሺ : አምስት : መቶ : ዘመን : ለተራቡ :: እናንተ : ምእመናን : ሥጋውን : በልታችሁ : ምናልባት : በይበቃችሁ : ደሙን : ጠጡት :: አራት : ደም : አትጠጡ እያለች : ረሀብ : ተሞቃላችሁን : ዛሬ : ጠጥታችሁት : ከሞት : ዳኑና : በኋላ : ንስሐ : ትገባላችሁ :: እናንተ : የዚህ : ዓለም : ነጋዴዎች : ከዚህ : ከንድ : በግ : ሥጋ : ተቀራምታችሁ : ምኑው : ስንቃችሁን : ብትይዙ ::

ክፍል : ፲ ።

እናንተ : የአዳም : ልጆች : በዚህ : ዓለም : የላችሁ : እነሆ : የእግዚአብሔር : በግ : ወህችሁን : ሊጠጣ : መጥቷልና : በጣም : ደሙን : ምጠጡት : ጤና : ይሆናችኋልና : አትልቁት ።

ከሰማይ : የወረደ : ዓሣ : ቤተ : ልሔም : የተገኘ ። በብርብራ : የዓለም : ኃጢአት : የሰከረ : ተይዞ : በቀራን ዮ : በሰቀል : ዓለሙን : ሁሉ : አጠገበ ።

ሰይጣን : በይሁዳ : ልብ : ገብቶ : ክርስቶስን : በያስገድል : ምን : ተጠቀመ ። ገንዘቡን : ሁሉ : ተዘረፈ : እንጂ : ደባ : ራሱን : ስለት : ድጉሱን : እንደሚሉት : ሁሉ : እርሱ : እጅግ : ተገዛዳጅ : እንጂ ። ማን : ተገዛዳሊት : ከገነት : የዘረፈው : ገንዘብ : ሁሉ : ተመልሶ : ገነት : ገባ ።

ክርስቶስስ : አንድ : ጊዜ : ሞቶ : ከተነሣ ። በኋላ : አርባ : ቀን : ሙሉ : ማንን : ይሰልላል ። ሰማያዊ : ምድርንስ : መውደዱ : ምንድር : ነው ።

ደግሞስ : አሠሩ : ፍቱብሎ : ወደ : ሰማይ : መውጣቱ : ይህንከ : ያህል : ሥልጣን : ለሰው : መስጠቱ : በአሥር : ቀንስ : ጳጳራዊጣስን : ልከ : በሰናኦር : የተለዋወጠውን : ቋንቋ : ለሐዋርያት : ገልጦ : ማናገሩም ድርጅ : መውደዱ : አይደለምን ።

ይህንን : ሁሉ : እያደረገ : መንግሥት : ማስፋት : ምንድር : ነው ። ተመልሶ : በልታወቀ : ቀን : ለመምጣት : አይደለምን ፤ እናንተ : ወንድሞቼ : ምዕመናን : የወገኔልን : ሰላም : ጥሩር : አድርጋችሁ ፤ ሃይማኖትን : ጋሻ : ጦር : ይዛችሁ : ተሰልፋችሁ : ቆዩት ። ያለዚያ : አሳቱን : ሌብስ : አሳቱን : ገብሮ : ይመጣላችኋል ፤ በአሳቱ : ላላትም : ያጠፋችኋል ።

ክፍል : ፲፩ ።

ክርስቶስ : አዳራሽ : የተገኘ : ለት : ምን : ብለን : እንፈክራለን ፤ ወንድሞቼ : ሆይ : ተነሡ ፤ የሃይማኖትን : ጥሩር : ልበሱ ፤ የሰላምን : ሰይፍ : ታጠቁ ፤ ጽድቅን : እናድናት ፤ ከዚህ : ዓለም : ዳር : ገብታለችና ፤ ቆንጆይቱ ፤ ቀንጠፋ : ጠፋ ፤ ሥጋው : ጌጡ ፤ ገመሮ : ብሩ ፤ ኩራቱ : ቀጋ ፤ ሆነው : ሰውረዋታልና ፤ እየጣስናቸው : እንሂድ : ጽድቅን : እናገኛለንና ። እሷን : ይዘን : ባዳራሹ : ውስጥ : ሳናፍር : እንድንፈክር ።

ኢየሩሳሌም ፤ ኢየሩሳሌም : ተሳታፊችሁ ፤ ነቢያትን : ሁሉ : የገደለች ፤ በመጨረሻውም : ጌታዋን : የሰቀለች : አይደለችምን ፤ ትሠርቃለች ፤ ትቀጥፋለች ፤ ታመነዝራለች ፤ ከቶ : ምንድር : ናት ። ለክ : አንተ : አታውቃትምን ፤ ባሪያ : እክ : ናት ፤ አሉ ፤ እንደዚህ : እመቤት : መስላ : የምትቀልጥብን ።

አሁን : ምን : ይሆንኝ : ብላ : ነው ። እንደዚህ : ያለ : ኩራት : እመቤት : እያለቻት ፤ አንድስ : መልክ : በስ : አፈር : መሰይ ፤ አሁን : በርካቱ : አልታወቀብኝም ፤ ብላ ነውን ፤ እነሆ : እመቤቷ : ኢየሩሳሌም : ሰማያዊትም : ያደረገችውን : ሥራ : ሁሉ : ሰምታለች ።

አሁን : እንደ : ፀሐይ : እያበራች : የመጣች : ለት : ድምፃ : ይጠፋል ። ሙሀ : ለመሆን ፤ ለመቀለጥ : ብላ : ነው ። ከቶ : ባሪያ : ከበርካቱ : አይወጣም ። እንድትጠፋ : ባታውቀውን : ይሆን ።

ያችሁ : እመቤቷ : ምን : እንደዚህ : አሰለቻት ፤ ይህን : ሁሉ : ገነፋት ፤ እየሰማች : የወገኔልን : ቃል : አፈጽም ፤ ብላ : ነው ፤ መተላለፍ ።

በደህን ሕንድ ጊዜ ለመጥታ በሪያዋን ቀጥታ ከ
ኛም ጋራ ተገናኝታ ጌጣን ውበቱዋን ሁሉ ዓይተ
ነው ተጨዋውተን ጠግበናት ተሰነብብተን ተመልሳ
አትሄድምን።

እኛ ልጆቿ ሁለጊዜ ትምጣ ትምጣ እያልን
ጧትና ማታ አሁን ብንናፍቃት ብንጐመጅላት ምን
ተጠቀመች አናሳዝናትም ይሆን እንደዚህ ለመጥናቷና
መጨከኗ ጠልፍ በታወቅ ይሆን።

ደግሞስ የመጣሁ እንደሆነ ከድተው ይይዙኛል
አይሰዱኝም ብላ ፈርታ ይሆን የፈራች እንደሆነ
ዋስ እንጥራላት ዋሱንም ብትጠላ ታምለን ታስገዝ
ተን አይተናት ተጨዋውተን ተመልሳ እንድትሄድ።

ወንድሞቼ ምእመናን ሰው አይሰማ ምለን ተገዝተ
ን አናታላት እናምጣትም በመጣችልን ግን ከጡቷ ስር
ተሸጉጠን ተሸጉጠን ዝም ማለት አልመስደድ ነው።

ከዚያ ስፋራ መሐላና ግዝት አይደርስምና ከዚህ
ሀ በኋላ አርሷን አስቀርተን እግዚአብሔር ያውቅል
ናል ምን ያገኘን ብላችሁ።

ጴጥሮስና ጳውሎስ መድኃኒት ያላቸው ይመስለ
ኛል የሞተውም የታመመውም ይካላቸዋልና እን
ደዚህ ያለ ግርማ ክታብ ሰፍተው ይዘው ይሆን
አረገና ክታብቸውንም ደንና እንደሆነ አናውቀው
የለምን ጴጥሮስስ ያለሁለት ክታብ ጳውሎስስ ያለአ
ሥራ አረት ክታብ ምን ክታብ አላቸው እንኳን
መድኃኒቱን በልተውታል በሆዳቸው ነው አሉ።

ጉጉት አሞራ ናት ፈቷም እንደ ድመት ነው
ድምጧም የከፋ ነው መናፍቃንም መልካቸው እን
ደ ሰው ነው ሥራቸው ግን የሰይጣን ነው።

እንድርማሊት ሦራ ያፊድ የምትባል መልካ
ያማረ ነው ድምጧም የጣራጠ ነው እንደዚህ ቤ
ተ ክርስቲያንም በፍቅር ያጌጠች ያማረች የተሸለ
መች ናት በርሃራኔም የተዋበች ናት ቃሏም ወ
ንጌል ነውና።

ጉንዳን በደረሰበት እንደሚቆንጥጥ መናፍቃንም
በደረሰበት ጤና የላቸውም።

ሰማይ ከዚያ ላይ ሆኖ አንንብብን የሚኖር ከ
ቶ ምንድር ነው ቀን ፀሐይን ሌሊት ጨረቃንና ከ
ዋክብትን ተሸልጦ ዘወትር አኔን አኔን እዩኝ እዩ
ኝ እያለ ያደክረናል ምንው የናቀን ድሆች ናቸው
ብሎ ነውን ረሳው መሰለኝ የወትሮው እንዳይመስ
ለው በላይ የተቀመጠው ወንድማችን ነውና እርሱም
ተመልሶ አሁን ይመጣል እንደዚህ የኮራ እንደሰም
ለመቅለጥ ነው እንጂ ፊቱን እንዴት ያየ
ው ይሆን ከራቱም ምድር አስለቅቆታል ምን ይሆናል
እንደሚያልፍ አያውቅምን።

ምድርንስ ተገዢአቸው በላት ገደልናዳር በሕ
ርም እየሆንች ለምን ታውከናለች።

ደግሞም እግዚአብሔር አንድ ልጁን አስተምራ
ት ብሎ በሰድላት ልጁን አስደብድቦ አስገደለች
ውና ዋጠችው ጤናም አልሆናት በዋጠችው በሶስ
ተኛው ቀን አስታወከት።

ዳታንንና አቤሮንን መስጋት ሲታላምጥ ዋጠች
ውና ከስታወከት በኋላ እነሆ ከሰማይ በባቱ ቀኝ
ተቀምጧል ወንድማችን መሆኑን አታውቅምን የ
ታዘዘችውን ትታ ለሆዱ አውጥ አውጥ ማለት
ምንድር ነው።

አስተ ፡ አንድምን፡ትሆናለች፤ያ፡ወንድማችን፡ የመጣ፡
ለት ፡ አንድ ፡ ሰም ፡ ለመቀለጥ ፡ ብላ ፡ ነው ፡ አንጂ ፡ የ
ሚያልፍ ፡ ከራት ፡ አሁን ፡ ምን ፡ ይሆናል ፤ አንዲያው ፡
ቀለት ፡ ነው ፡ አንጂ ።

ብርሃን ፡ ከፀሐይ፡ጋር ፡ ምን ፡ ያለማምጠዋል ፡ እርሱ ፡
አስቀድሞ ፡ ተፈጥሮ ፡ የለምን፤ ነገር ፡ ግን ፤ልደምስሰህ፡ እ
ያለው ፡ ሆዱን ፡ ይከፋዋል ፡ አንጂ ፡ ዘመድ ፡ ናቸው ።

ብርሃን ፡ ለአኛ ፡ ዘመዳችን ፡ ነው ። ከፀሐይ፡ቀድሞ ፡
ሰናየው ፡ ደስ ፡ ያለናልና፤ነገር ፡ ግን፡ ፩ ክፋት ፡ አለበት ።
ጨለማ ፡ ሲመጣ ፡ ትቶን ፡ ይሸሻል ። በዚህ ፡ ዓለም ፡ ከቶ ፡
አንድ ፡ አንድ ፡ ከዳት ፡ ያለው ፡ አይታጣም ። በጨለማ ፡
ጊዜ፤ ጨረቃና፡ከዋክብት ፡ በይኖሩ ፡ ጅብ ፡ በበላን፡ነበር ።

ወሀን ፡ አንተ ፡ በሯ ፡ በለው ፡ እጅግ ፡ ከፋው ፡ እንግ
ዴህስ ፡ ይወቀው ፡ ከቶም ፡ አሁያ ፡ ነው ። የሁሉን ፡ እድ
ፍና ፡ ጉድፍ ፡ ተጭኖ ፡ የሚሄድ ፤ ነገር ፡ ግን ፡ ልግመኛ
ነው ። ዓይኑ ፡ ሲያይ ፡ ቢጭኑበት ፡ መርፌ ፡ አንኳን ፡ ቢ
ሆን ፡ ይጥለዋል ።

በመርከብ ፡ አድርጎ ፡ ሳያይ ፡ ቢጭኑበት ፡ ግን ፡ ፩ሚ
ሊዮን ፡ የሚሆን ፡ መድፍም ፡ አይከብደው ።

ይህም ፡ ተንኮሉና ፡ ልግሙ ፡ አቅጥኖት ፡ ይኖራል ።
ሀብቱም ፡ ወደታች ፡ ከመፍሰስ ፡ በቀር ፡ ወደላይ ፡ መው
ጣት ፡ የለውም ። ፍጥረት ፡ ሁሉ ፡ በጉንጨ፤ አንድያዘው ፡
አያውቅምን ።

አሳትም ፡ ብረትን ፡ ሠርቶ ፤ ጋግሮ ፡ ቀቅሎ ፡ አብስሎ ፡
ሲያበላ ፡ ደግ ፡ ያደርጋል ፡ ሲቀርቡት ፡ ግን ፡ ይፈጃል ፡
ለአኛም ፡ አይዝ ። ስለዚህ ፡ አንዳይሞት ፡ አንዳይድን ፡ አ
ድርገን ፡ ብናኖረው ፡ ይሻላል ።

ወሀማ ፡ በይኖርበት ፡ ይቻላልን ። እርሱን ፡ እንኳ ፡ መከታ፡

አየሰጠ ፡ ሲያንድው ፤ ሲያንፍረው ፤ ሲያጤሰው ፡ መርከብና ፡
ሠረገላ ፡ ሲያስገቡትተው ፡ በቡር ፡ ሲያስነዳው ፤ ሲያስወቅ
ጠው ፡ ሲያስፈጨው ፡ ይኖራል ።

ወሀም ፡ በክረምት ፡ በክረምት ፡ ዘመዳችንን ፡ ይወስ
ዳል ፡ በበጋ ፡ ደግሞ ፡ ጥሩ ፡ ነው ፡ ብለን ፡ ከሆዳችን ፡ ስ
ናገባው ፡ የሰውነታችንን ፡ ልክ ፡ ይመረምርና ፡ ይኮራል ።

አንዲያውስ ፡ ጠጅ ፡ በጥባጭ ፡ አይደለምን ፤ ጌሾና ፡
ጠዶ ፡ ይቆራኙት ።

ነገር ፡ ግን ፡ ጨርሰን ፡ እንጥላው ። እንደድ ፡ እደሚቀላ
ቀል ፡ ጌታችንም ፡ መንፈሱን፡በውሀ ፡ ቀላቅሎ ፡ አጥቦናልና ።

ፀሐይ ፡ ምንም ፡ ዘመድ ፡ ብዙ ፡ ሆኖ ፡ ለቆላ ፡ ከምጣጣ ፡
ብትሆን ፡ ለደጋ ፡ በተሀ ፡ ናት ። ቆላ ፡ ምን ፡ በደረገ፡ከ
መጠጠችበት ፡ ይሆን ። ቢርቃት ፡ ቢሸሻት ።

ደጋማ ፡ ሁል ፡ ጊዜ ፡ ቀርቦ ፡ ይለማመጣታል ፡ እረ ፡
ገና ፡ ዘወትር ፡ በረዶ ፡ ሲፈላበት ፡ እያያት ፡ ዝም ፡ ትለው ፡
የለችምን ፤ አይደለም ፡ ስታኮርፈው ፡ ጊዜ ፡ ነው ፡ አንጂ ፤
በታኮርፈውስ፡አንድ ፡ ጊዜ ፡ ወጥታ ፡ ታቀልጥለት ፡ ነበር ።

ጨረቃና ፡ ከዋክብትስ ፡ መሞቅ ፡ የለ ፡ ሁል ፡ ጊዜ ፡
መቀዝቀዝ ፡ ምንድርነው ። ሰማይ ፡ የለም ፡ ይሆን ፤ ተሰብስ
በው ፡ ፀሐይን፡የማይዘርፏት፤መንጋ፡ፈሬ ፡ በሰማይ፡ተሰብስቦ።

ደመናም፡የታዘዘው፡ዝናም፡ሊያዘንም፡ታዘዘ፡አንጂ፡አንዲ
ያው ፡ በድንገት ፡ እየመጣ፡የሚያፍነን፡ምን፡በልነው ፡ ነው።

ነፋስስ ፡ እኛን ፡ ለመግደል ፡ ነው ፡ የታዘዘ ። አሁን ፡
ግንብ ፡ ሠርተን ፡ መውጫ ፡ መተንፈሻ ፡ በሳጣነው ።

ምስጋና ፡ ይሁን ፡ ለኡብ ፤ ለወልድ ፤ ለመንፈስ ፡ ቅዱስ፤
አንድ፡አምላክ፡ቀድሞ፡የነበረ ፤አሁንም፡ያለ ፤ኋላም፡የሚኖር፤
አስጅምሮ፡ላስጨረሰን፡ክብር ፡ ይግባው ፡ ለዘለዓለም፡አሜን ።